


BIINÀ BYÀ MÂYÌ BYELÈ MITANTA

 Tusambilaayi. Mukalenge, mpindyewu tudi twitabuuja. Tudi twitabuuja mu Mwânà wa Nzambi, kabidi, ku cyôci eci, tudi twitaba Mwoyi wa Cyendeleele kupicila kudiYe. Mpindyewu nyewu tudi badisangishe cyakabidi, mu mapingaja emu, anyi mu diloolo emu, bwa disangisha dikwabo, biikale tuKweyemena bwa Mukenji ne bwa ciWikala mwa kutwambila diloolo edi. Tudi baKwitabuuje, Mukalenge, ne tudi baKwindile Wêwè. Ne Wêwè wâkamba ne: “Aba badi bindila Mukalenge ne bavwijulule bukole bwabo bupyabupya; nebabande muulu ne mapwapwa bu mukanku.” Nenku nyewu tulomba, Nzambi, bwa Wêwè watupa Bukole bwa dibanda naabu abu, diloolo edi, patudi baKwindile apa.

2 Tudi tuKusakidila bwa bantu aba, ne bwa cidibo naaci bu mushinga kûdi Wêwè ne cidibo naaci bu mushinga kûndi mêmè. Ndi nkusakidila bwa cyôci aci, Taatu. Badi bilengà Byebe. Kabidi ndi ndomba, Nzambi, bwa diloolo edi ne, Wêwè uDimweneshe, kudibo, mu mushindu wa bidibo naabi dijinga. Kwôkò kwikale mubeedi mwaba ewu, enzaku bwa ondopiibwe. Kwôkò kwikale mpatà mu meeji a muntu, yûmushè, Mukalenge. Nenku utupe anu Bwikadi Bwebe ne mabenesha Ebe, bwalu tudi naabi dijinga, Mukalenge. Wêwè ke dyetu didikumbanyina mu byônsò. Kabidi, katuyi Neebe to, katwena ne citudi mwa kwenza nansha.

3 Tudi tulomba bwa Wêwè kwakidila masakidila etu bwa byônsò byûdi Wêwè mwenze. Mu Dînà dya Yesu Kilisto ke mutudi tushaala bindile mabenesha Ebe. Amen.

Nudi mwa kusòmbelaayi panshi.

4 Nenku, ee, kuulu nkutalaleku ndambu—ndambu mu diloolo edi dya dyalumingu, munda emu, kupita muvwabi diloolo dya dyalumingu dishaale. Tudi ne kusakidila kwâbûngi kudi bânà beetu badi benze mudimu ne lulamatu lwônsò bwa kubyasa muneemu emu. Ndi mumanye babidi anyi basatu baa kudibo. Mwaneetu Mike Egan, bu mûndi mumone paanyima paapa, ne ndi. . . Mwaneetu Mike, ne Mwaneetu Sothmann, Mwaneetu (ngela meeji) Roy Roberson, ne Mwaneetu Wood, ne bônsò baa kudibo abu, bavwa bapweke kuneeku e kwenza mudimu wa wa kashendende, baditacisha bwa kwasa bintu ebi muneemu bwa twamona mwa kupeta Mukenji ewu mpindyewu, anyi leelu ewu. Pa nanku, tudi ne kusakidila.

5 Mpindyewu, mu dinda dya dyalumingu dilwalwa edi, bu Mukalenge mwa kwanyisha, ndi muswe kwenza mudimu wa dyondopa wa masambila a babeedi. Nenku netuwuteeke dituku adi ku mudimu wa dyondopa, bu Mukalenge mwa kwanyisha.

⁶ Ngămònu, mu dinda emu ne, kudi mushiki wa mishwala mwaba ewu. Ngăyisambìdidi. Nenku mêmè, panuvwa nwênù nusambila ne nwimba misambu apu, mvwa nsambidila mishwala; kadi nyewu kukaadi mikwabo mwaba ewu diloolo edi. Pa nanku, tudi—tudi twitabuuja ne Nzambi udi wondopa babeedi. Kudi majaaniki àbûngì be a dyondopa munkaci mwetu, ne pa buloba bujima, nenku tudi ne kusakidila bwa bwalu ebu.

⁷ Nenku mvwa ndyambidila ne, mu dyalumingu dilwalwa edi, bu mudibi ne nêngikalè mupatuke bwa ntanta mukese, ne bu mutuvwa badifile bikole anu ku dilongesha ne ku Mukenji, mvwa ndyambidila ne neciikale bwalu bwîmpè bu twétù mwa kwenza mudimu wa—wa dyondopa, kusambidila babeedi. Nenku tudi ne dyeyemena ne Nzambi neatupe cikondo cya dicyonkomoka.

⁸ Mpindyewu, bààbûngì beenu nebiikale ne cya kwendesha mashinyi ntanta wa kilomeeta yàbûngì diloolo edi. Pa nanku mvwa nyiikilangana ne misumba ya bantu kwaka ku—ku Cafétéria kaa Blue Boar, leelu ewu, kûmvwà ndya cyakudya cyanyi cya mundaamuunya. Bantu bîmpè be bààbûngì, mêmè kupetaku mushindu wa kubalabula ku cyanza ne kuyiikilangana naabo, bantu bântù nciyiku mwanji kutwilangana naabo kacya kwônsò eku to, biikale balwa mu ekeleeziya emu. Nenku ndi ne kusakidila bwa balunda baa mushindu wawa, ne ndi njinga kusakidila umwe ne umwe wa kunudi. Bamwe baa kudibo mbapoolo mbèlèlèbeele, kadi kututwadilayi. Ne mukwabo mmututwadile mbekeci wa mâyi a nsukaadi, anyi byapanshi bya nsukaadi, ngela meeji ne mbyôbì, ne—ne bintu's we. Kanwena bamanye mushinga udi byôbì abi bileeja to. Nenku mu dinda kampanda, ndi mwenze anu njuuka mpatuka mu nzubu nunku, misangu mikwabo kudi . . .

⁹ Dinda dikwabo kuvwa mwaneetu wa balume mukwabo mwaba awu uvwa mu lutatu lukole be, kayi bilàmbà anyi cinyi to, ukeba bwa mêmè nye kamupetelaku bilàmbà. Ngasa lwendu ne mpatuke, ke mêmè kwamba kutuuta dikàsà ku mbekeci wa mbèlèlèbeele uvwa muteeka mwaba awu. Mêmè ne: “Udi mulwe ne eyi mbèlèlèbeele ngwêwè anyi?”

¹⁰ Ke yêyè ne: “Bwâlà, mêmè ncivwa ne bwalu mu biine abi to. Ndi mwaba ewu kumpala kwa bufuku kucyabu, kadi yôyi ayi ikaavwa miteeka anu mwaba ewu pa diine dîbà adi.” Piine apu uvwa Mwaneetu mulenga Ruddell uvwa muyintwadile. Nenku, pa nanku, ncyà bushuwa ne ndi nganyisha bintu abi.

¹¹ Billy Paul wăfûmu ku dingambila, katanci aka ne, mu disangisha emu diloolo edi, mbasangishe mulambu, mwine awu bwanyi mêmè. Ndi—ndi nnusakidila bwa ciine aci. Ncivwa mêmè muswe bwa nwênù kucyenza to. Ndi—ndi anu nganyisha didifila dinudi naadi, ne bikwabo, kadi ciine aci kacivwa anu ne mushinga to. Nenku, kadi, Mukalenge ànjì anubeneshe. Nudi

bamanye, nudi bamanye, Bible mmwambe ne: “Munudi benzele ewu udi mutambe bukesa wa kudi aba amu, Mèmè ngunudi benzele.”

¹² Mpindyewu, mvwa mwakulangane neenu mu mushindu kampanda, pa bidi bitangila Mukenji, ngamba maalu buludi. Nenku ndi. . . Bamwe bantu mbafwanyine kupeta luumvu lwa ne—ne ndi ngela meeji ne Yesu ulwalwa mu dinda anyi diloolo edi. Ke mûndi ngela meeji. Mpindyewu, ncyêna ngamba Nealwe to. Nenku, kabidi, bidi mwa kwikala ne Yêyè abenge kulwa lumingu lulwalwa elu, ne mbifwanyine kwikala cidimu cilwalwa, mbifwanyine kwikala mu bidimu dikumi. Ncyêna mumanye ne Nealwe dîbà kaayi to. Kadi, kudi cintu cimwepele cîndi njinga ku- . . . cinudi misangu yônsò kanuyi mwa kupwaku mwoyi to, ikalaayi badilongolole ku kasunsa kônsò ne ku dîbà dyônsò. Nwamonu anyi? Bwa ne, Yêyè kayi mulwe leelu ewu to, Yêyè mmufwanyine kwikala apa maalaba. Pa nanku ikalaayi anu balame cyôci aci mu meeji enu, bwa ne Yêyè ulwalwa.

¹³ Ne ncyêna mumanye ne mpa dîbà kaayi piikala dyanyi dîbà dya ndekeelu pa buloba apa, nansha umwe wetu kî mumanye to. Ne kakwena muntu nansha umwe wa kutudi udi mumanye ne Yêyè nealwe dîbà kaayi to. Kêna nanshà mumanye to, Yêyè mwine, ku Mèyi Ende Yêyè mwine; Yêyè wakamba ne: “Taatu, nkaayende, ke udi mumanye ne Nealwe dîbà kaayi; nansha Mwânà mwine kî mmumanye ne Nealwe dîbà kaayi to.” Aci mpiikala Nzambi muMutume cyakabidi kutudi. Kadi twêtù tudi bindile Dilwa Dyende adi. Nenku Yêyè kayi mulwe mu lukongo lwanyi elu to, m’Mufwanyine kulwa mu lwalonda; Yêyè kayi mulwe mu lwôlo alu to, Nealwe mu lwalonda. Kadi bwanyi mèmè mwine, ncyêna mwa kumona ne kucidi kabidi dîbà dishaale menemene to. Ndi anu. . . Bwanyi mèmè, ndifwanyine kwenzeka mu kasuna kônsò naka. Mpindyewu, aci kî mbwena kwamba ne. . . Aci kî mbwena kwamba, mpindyewu, ne nenumone maulu ashintuluka ne byônsò. . . Kî mbwa adi Dilwa bûndi ngamba to. Bûndi mèmè ngamba mbwa Dyambwibwa.

¹⁴ Nwamonu’s, Yêyè udi wenza Dilwa misangu isatu. Mmulwe mu mênà asatu a mwânà. Mmulwe mu busatu: Taatu, Mwânà, Nyuma Mwîmpè. Nwamonu’s, byônsò abi Kilisto umweumwe awu, Nzambi umweumwe awu, dîbà dyônsò. Mpindyewu, tudi bamanye ne Yêyè mmulwe bwa kutwala midimu isatu ya ngàsà: dibingishiibwa, dijidiibwa, dibatiiza dya Nyuma Mwîmpè. Byônsò, mu Nzambi, bidi bikumbajiibwa mu isatu isatu isatu.

¹⁵ Pa nanku Yêyè wakalwa, musangu wa kumpala, bwa kupikula Mukaji Musela Wende. Udi ulwa, musangu mwibidi, bu Dyambwibwa, bwa kwangata Mukaji Musela Wende kuya nende. Udi ulwa, musangu mwisâtù, mwikale ne Mukaji Musela Wende, Mfumu ne Mukalenge Mukaji; paanyima, ke pôpò apu padi bantu bààbûngi bindila Dilwa adi.

Kadi paalwaYe ewu musangu, anu aba badi badilongolole ke baamanya paalwaYe. Nekwikale anu bantu kabaciyiku to. Kabaakumanya ne cidi cibènzèkèlè ncinyi to. Nebiikale anu babàngàte baye naabo, mu katanci, mu mushindu wa biikale anu bapangike cyanaana. “Bashintuluke mu katanci, mu mupodi wa díù.” Pa nanku ikalaayi anu badilongolole ku cyôci aci. Ncifwanyine kwikala cyenza bwôwà mu dinda kampanda bwa kumona ne munanga webe kampanda mmupangike, muntu nansha umwe kaciya mwa kumupeta. Kí mbifwanyineku kwikala bya mwadi pa kumanya ne bwalu abu bukaadi bupite kadi wêwè mubupangile anyi? Pa nanku shaalaayi anu kumpala kwa Nzambi.

¹⁶ Mpindyewu, lumingu lulwalwa elu, bu Mukalenge bwa kwanyisha, mu dimwe dyalwa, lumingu lwa paanyima paa elu lumingu lwa mu dimwe, bu Nzambi mwa kwanyisha, nêmpatukè ne famiye mbapingaje ku Arizona kuyaayabo mu tulaasa, pashiishe mêmè—mêmè nêmpinganè.

¹⁷ Mpindyewu, ncyèna mpatuka nya kuntwaku. . . Ncyèna ne masangisha kampanda a kwikalamu kuntwaku to. Mêmè ncutiku mu Arizona menemene to. Ntu muye mwaba wa cyanaana. Ndi nkafila mukajaanyi kuntwaku, mu dimwe dilwalwa edi. Nêmpinganè cyakabidi apa. Nêngùmukilè apa bwa kuya mu Colombie Britannique. Nêmpinganyinè mu Colorado. Nêngikalè cyakabidi mu Arizona kakese pabwîpi ne Noël, anu bwa tusunsa tukese cyanaana, ntanta mukumbane bwa. . . pàmwăpa matuku abidi anyi asatu, kukungwija famiye, kupingana apa mu matuku a diikisha dya Noël, bu Mukalenge mwa kwanyisha, kwenza disangisha munda mwa lumingu lwa cidimu cipyacipya alu mwaba ewu.

¹⁸ Pa nanku mêmè ntu apa, misangu kana yônsò, mipite bûngi. Ntu apa misangu dikumi kupita kwaka naka, bwalu katwenaku ne ekeleeziya anyi ne masangisha miine to, katwena ne cintu nansha cimwe kuntwaku to, nenku, cintu cya ne ndisangisha dya ekeleeziya. Ke cintu cimwe cya cibi ncyaci pa bwalu abu. Ncyèna ne mwaba wa kwikala kutuma bânà bwa kuteelejabo Mukenji wa to, mushindu udi beenu bânà bafikaku ku diâtèèleja mwaba ewu emu, nenku—nenku ke cintu cimwe cidi citupangike ncyaci. Kadi bônsò badi ne mubidi tumatuma. Kuulu nkûme, luuya lukole, kûme cyoncyoncyo, kadi bânà bônsò badi bamweka ne mubidi tumatuma. Ncuti nkwenza ntanta bule bukumbane bwa kumanya ne nkwa muntu kwikala ne bukole bwa mubidi anyi kubenga kwikala naabu to. Mêmè, ntu anu mu ditambakana, ne ntu—ntu—ntu anu ndyambidila ne batu bandele bwa kwikala anu mulalakanyi.

¹⁹ Mukajaanyi utu munginyike ne. . . Ndi mumanye ne yêyè udi kaaba aka, nenku nêmpetè bwalu ebu paanyima paa disangisha, munudi bamanye nwènù bônsò. Batu babiikila cintu aci ne ncinyi, mpeepele myendakanyi, anyi mpeepele idi kayiyi

diikisha, anyi nî ncinyi—nî ncinyi apa, nudi bamanye, lusenga lwa lunteka? Anyi, mèmè ntu anu mu ditambakana misangu yònsò, mu ngakwilu mukwabo. Kadi nkaadi muselangane mpindyewu, kukaadi bidimu makumi abidi ne bibidi, kadi mèmè, misangu mikwabo, ntu ndyambidila ne ndi mwenyi kumbelu aku, bwalu bidi bikengela anu kwikala kuya.

Kadi ndi mwindile cikondo citwikala basòmbèle panshi mu Ditunga dya kwetu dîngà dituku. Kadi bwa mpindyewu mvita icidi anu mimonangane, pa nanku twikalaayi anu mu disambila.

²⁰ Kanupu mwoyi to, dinda dya dyalumingu dilwalwa, bu Mukalenge mwa kwanyisha, nulwayi ne babeedi beenu ne beena ntatu. Nulwayi kumpala kwa dîbà, nukwate myaba, ne pamwäpa kudi musumba wa bantu badi bakengela kusambidila. Nebikengele twètù kwabanya twarta twa disambila. Twètù katuyi bûngì bukumbane to, katwakwabanya twarta twa disambila to, anu ndambu mukumbane bwa twètù kwenza mulongo mukese wa bantu bu makumi abidi ne banaayi anyi makumi asatu ne basambombo, anyi cintu cya bu nanku awu. Kadi netwikale—netwikale pamwäpa ne cya kwabanya twarta twa disambila, nenku pamwäpa netwikale ne cya kucyenza bu dîbà dijima nanku awu kumpala kwa disangisha dya ciibidilu, cîndî ncinka ne necyangate... Neciikale pa dîbà mwandamukulu, dîbà mwandamukulu anyi dîbà mwandamukulu ne tusunsa makumi asatu, mwabanyabo twarta twa disambila; kukangula ekeleeziya, kwabanya twarta twa disambila mu dinda dya dyalumingu dilwalwa edi. Nenku pashiishe nwikale batwishibwe bwa kwikala apa bwa dyenu... Nulwe ne bananga beenu, nubabweje munda emu. Munda mwa ekeleeziya nemwikale mwîmpè ne mutalale, piikalabo basaama, nenku netwenzè ne mwetu mwònsò mutudi naamu bwa kubasambidila.

²¹ Twasakidilaayi, cyakabidi, bwa mulambu wa dinanga.

²² Nenku mpindyewu netubale ndambu wa Dîyi dya Nzambi, diloolo edi, ne netudilongolole cyakabidi ku dilwa edi dya Bwikadi Bwende bwa kututwadila Dîyi Dyende. Mpindyewu, tudi bamanye ne twètù tudi mwa kubala bidi bifunda, kadi bidi bikengela bwa Nzambi abuulule dyumvwija. Nwamonu anyi? Twètù tudi mwa kwangata bidi bifunda, kadi bidi bikengela bwa Nzambi abuulule dyumvwija. Nenku panudi nubuulula mpindyewu mu Mukanda wa Yelemiya apu, mu nshapita 2 . . .

²³ Ndi njinga kwamba ne ndi ne disanka dya kwikala, pamwe neetu, ne Mwaneetu Lee Vayle, mwaneetu mwa mushinga mukole mu Mukalenge. Ne ndi ngela meeji mwaba ewu, mwaneetu ewu, ncyèna mwa kuvuluka dîna dyende to, Mwaneetu Willard Crase. Kabidi ngàmònu bânà beetu baa ku Arkansas, Mwaneetu John ne bakwabo, bafumine mu nyungulukilu wa Poplar Bluff, ne Mwaneetu Blair. Ne, kaa,

Mwaneetu Jackson, ne Mwaneetu Ruddell, ne bààbûngî bândi nciyi—nciyi mwa...Mvwa mwa kujinga kuteela muntu ne muntu mu dînà, kadi ncyêna anu ne mushindu wa kucyenza to, nenku nudi anu nuumvwa. Mwaneetu Ben Bryant, nyewu mmumona musômbe mwaba ewu; yèyè ke utu dyanyi ditumba dya ma-amen pântù...Bantu bônso batu bamanye Ben ku dîyi dyende. Uh-huh.

²⁴ Twêtù, basômbe mu Californie musangu kampanda, mvwa nyiisha Diiyiisha kampanda bwa ba-Baptistes mwamwa mu cibandabanda. Bavwamu ne ntenta munene, ne ba-Baptistes bààbûngî baa cipidi citumbuke. Nciyiku mwa kuumwa “amen” wetu ewu ufumina mwaba nansha umwe to; nudi bamanye’s, baciina ne bamwe baa ku bakaji mbafwanyine kubomboloja bilaabu bivwa kwîsù kwabo. Ke pashiishe, cintu cya kumpala cinudi mwa kumanya’s, ngâkamôna makàsà abidi muulu bu *apa*, abanda muulu mu lupepele, ne byanza binene bibidi, ne nsuki mifiike inyungakana kwaka, wela lubila ne “Amen,” wela lubila mushindu awu. Ke mêmè kutangija mèsù panshi, mêmè ne: “Ben, kuwâfuminyi nkwêpi nanku?” Yèyè ke uvwa utwa “amen” wa cikunda awu.

²⁵ Nyawu mmona mukajende wanji kumujooja, ndambu. Ee, nyewu ukaadi wenda ujimija miine nsuki mifiike ayi, kadi aci cidi anu cikumbane, nudi bamanye. Kuditacishi bwa ciine aci to. Mêmè, nkaadi mujimije yaanyi, kukaadi ntanta mule.

Pa nanku, mpindyewu, kanupu mwoyi bwa kusambila.

²⁶ Mpindyewu patukaadi tuya ku luseke lwa disangisha ludi lukengela meeji matooke apa, vulukaayi ne, twêtù babale Dîyi edi, nenku Nzambi neabeneshe Dîyi Dyende. “Kadyakupingana kudiYe patupu to, kadi neDikumbaje kiipacila kâdibo baDitumine.” Ne ndi mumanye ne, mu kubala kwa Dîyi, nêngikalè misangu yônso anu mu bulelela. Pândi mbala Dîyi, Nzambi neatwe Dîyi Dyende mushinga.

²⁷ Mpindyewu tujuukilaayi kuulu bwa kupa Dîyi Dyende kaneemu. Yelemiya, nshapita 2, mvensa wa 12 ne wa 13 ya Yelemiya 2.

Kemaayi, Nwênù...maulu, bwa bwalu ebu, kwacikaayi bwôwà bukole, ikalaayi batekete mu maboko, mudi MUKALENGÈ wamba.

Bwalu bantu baanyi mbenze mibi ibidi; mbandekele mêmè mpokolo wa mâyi a mwoyi, ne mbakadyûmbwile biinà bya mâyi, biinà bya mâyi byelè mitanta, bidi kabiyi mwa...mwa kulamaku mâyi to.

Twinyikaayi mitu yetu mpindyewu.

²⁸ Nzambi munanga, Dîyi Dyebe dyamanyi kubadiibwa. Nenku tudi tulomba bwa Wèwè utwe Dîyi adi mushinga, ne utupe diloolo edi lusumwinu anyi cintu cifwanangane naadi Dyôdi;

patudi tutangila ku matuku akaadi mapite, Izaleela, bbu bileejilu, bu mudi Bible utulongesha ne tudi mwa kumona cyûvwà Wêwè ubenzela pavwabo batumikila Dîyì, kumona cyûvwà Wêwè ubenzela pavwabo bashikukila Dîyì, bwa twètù kuyiila citudi ne cya kwenza. Pa nanku, tudi tulomba bwa Wêwè kwakula neetu diloolo edi mu mushindu wa pabwawu menemene, bwa twamona mwa kumanya mushindu wa twètù kuditwala mu dituku edi, ditwayiidi mu dinda emu ne ke mutudi ne mwoyi emu. Bwalu tudi tulomba nanku mu Dînà dya Yesu. Amen.

Nudi mwa kusòmbaayi.

²⁹ Ndi njinga kwakula diloolo edi pa cyena bwalu eci, ka—katanci kîpì cyanaana: *Biinà Bya Mâyì Byelè Mitanta*.

³⁰ Izaleela uvwa mwenze mibi minene ibidi. Nzambi mmwambe ne bavwa baMwele nyima, Mpokolo wa Mwoyi, ne bakaavwa badyũmbwile biinà bya mâyì bwa kwikala kunwamu. Mpindyewu, aci ncishindaayi.

³¹ Cîndi mwelele meeji ku mufundu ewu mbwalu ncifwanyine kwikala cintu cifwanangane ne cîmvwà ngamba mu dinda emu, cya dîbà ditudi ne mwoyi, ne Kabingila katudi tusubakeena.

³² Nenku tudi tutangila Izaleela bu cileejilu, cya ne, civwa Nzambi wikalangana aci, bikengela Yêyè ashaale umweumwe awu. Ne kuvwa cintu anu cimwepele civwa Nzambi utwa mushinga, civwa, njila Wende uvwaYe mulongolwele bantu. Nenku pavwabo bapatuka mu njila awu, nenku Nzambi uvwa ufwishiihwa bundu, nenku Nzambi uvwa upicishila bantu mu dikenga bwalu bavwa bapatuke mu civwaYe mubãmbile bwa kwenzabo, nansha bwalu bwikale cinyi.

KubapaYe mene ne mukenji ne: “Kulengi, kukwaci, kulabulu.” Kabiya anu bwa bubi bwa kwenza cyôci aci to, kadi bubi bwa kushikukila civwaYe mwambe bwa kwenzabo. Nenku misangu yônsò kakutu kwanji kwikala mukenji kakuyi dinyooka bwa mukenji awu to. Bwalu, kwôkò kakuyi dinyooka to, dîbà adi, mukenji kawena menemene ne bukole to anu mwikale ne cibawu. Mukenji!

³³ Mpindyewu, tudi tusangana ne, cyakenzabo mu dituku adi ncimweke ciikale cifwanangane ne citudi twenza leelu ewu, cidi bantu beena ekeleeziya munkaci mwa kwenza.

³⁴ Mpindyewu tudi tumona cintu cya pabwaci mwaba ewu. Ncifwanyine kwikala cya pabwaci kudi bamwe bantu, paakambaYe ne: “Nwênù, bôbô, mbadyũmbwile biinà bya mâyì, biinà bya mâyì byelè mitanta.” Mpindyewu, pãmwãpa bamwe baa kunudi kabatu bamanye ne ciinà cya mâyì ncinyi to. Mbanganyi badi bamanye ne ciinà cya mâyì ncikampanda? Ee, cibwîpi ne bônsò baa kunudi. Bu wêwè mukoleleku mu ferme, udi mumanye ne ciinà cya mâyì ncinyi. Ndi mvuluka ne nkaadi

munwanwanwe bîshiishî búngî cyanaana bya mu ciinà cya mâyi, bwa—bwa kumanya ne cii—ciinà cya mâyi ncinyi.

Mêmè kuyiisha mu misoko ya ku ncyama, mu kaacitanda kaa mici milambileku, mûvwà mwa kwikala ne mbidika munene mûle tente ne mâyi a ciinà muteeka mwaba awu, masuna a— a mvula, nudi bamanye, nenku cikaavwa cikulakaje ndambu. Nenku—nenku bîshiishî, mēbà a bufuku awu, bivwa mwa kubwelamu. Pa nanku mēmè ndi mumanye cidi mâyi a mu ciinà.

³⁵ Cii—ciinà mmwa—mmwaba, ncintu cyumbula mu buloba, bwa kwangata mwaba wa mushimi. Mwaba udi bantu kabayi ne mushimi to, nenku badi benza cii—ciinà cya mâyi. Mu ngakwilu mukwabo, ciinà cya mâyi nntanki mwenza kudi bantu, anyi mushimi mwenza kudi bantu mu buloba, udi muntu muumbule, bwa kukelekeje mâyi, bwa—bwa kwenza naawu mudimu. Bamwe baabo batu benza naawu mudimu bu a kwowa pambidi, ne bakwabo benza naawu mudimu bu mâyi a kunwa, ne a mishindu mishiileshiilangane, pàmwăpa. Mâyi ônsò misangu mikwabo, atuvwa tupeta pa ciibidilu, avwa a mu ciinà. Tuvwa ne ciibidilu cya kwikala ne cilumyana aci cya kale ciywa cikengela kunyungulula, kunyungulula, kunyungulula, kunyungulula, bwa kubandisha mâyi; kuvwa tumbekeci tukese tuswikilaku, bwa kupatwilaku mâyi mu ciinà ne mpompi.

³⁶ Ee, tudi tumona cintu cimwepele cidi cifila dishiilangana pankaci paa ciinà cya mâyi ne mushimi. Mpindyewu, ciinà cya mâyi necishaale munda mutupu. Cii—cii—ciinà kaciyena mwa kudyuwila nkaayaaci to. Cidi—cidi. . . Kaciyena cya dyeyemena to. Kwēna mwa kweyemena ciinà cya mâyi to. Cidi cyôci ne cya kweyemena ne kulaala anu ku mvula idi imata mu movù wa luuya anyi mu movù wa mashika, cyônsò cidiku aci bwa. . . Pa ciibidilu, mu cikondo cya movù wa mashika padi nêjè ne mvula bimata, dîbà adi bidi bitwala mâyi mu ciinà amu. Nenku cyôci kaciyi cipete mâyi awu to, nenku kanwena—kanwena nupetaku mâyi to. Ônsò akaadi—ônsò akaadi. . . adi uuma. Nenku kaciyena mwa kudyuwila kabidi nkaayaaci to. Ciinà cikulakaji aci kaciyena mwa kudyuwila kabidi nkaayaaci to. Cidi cyula ku—ku mâyi a mvula adi apwekamu.

³⁷ Nenku ndi njinga bwa numone cikwabo cintu pa bidi bitangila ciinà cya mâyi. Pa ciibidilu, udi usangana, anyi mishindu uvwabi kwetu kumbelu, ciinà cya mâyi. . . Pa ciibidilu diyeeba ditu dinene kupita nzubu misangu mitwe nansha ku ibidi, nenku batu pa ciibidilu bakelekeje mâyi ku diyeeba aku, aya too ne ku ciinà aci. Ndi mvuluka bîmpè ciinà cya mâyi cya kale kuntu kwaka, pavwaye. . . pavwa mikelekeje ibwejamu mâyi, yôyi paayi, afumina ku diyeeba. Cidi cyula ne mâyi a ku diyeeba.

Pa nanku mâyi mmakelekeja afumina ku musaka wa diyeeba; kuvwa, nyama yônsò iwwa inyungulukila mu bulà bwa cikumbi amu, ne bukooya bwônsò bwa mu bulà bwa diyeeba mbusòmbe kuulu kwa diyeeba aku, mu bikondo bya mushipu. Nenku mâyi adi alwa abibomboloja byônsò ku musaka aku, abibweja mu cinwinu cyenza kudi muntu, pashiishe mu kaamulonda kenza kudi muntu, pashiishe mu ciinà cya mâyi cyenza kudi muntu. Nenku panwikala kanuyi ne bukooya, ncyêna mumanye cinudi naaci to, panwikala ne ciinà cya mâyi. Eyowa's, mukalenge! Byônsò mbyenza kudi muntu, biine abi ne bukooya bwebe bwa nkooyòlola.

³⁸ Nudi bamanye, tuvwa ne ciibidilu cya kubiikila. . . Tuvwa ne mukusu wa kutaata naawu muswikilaku. Nutuku bamanye ne civwa ncinyi ciine aci? Tuvwa ne ciibidilu cya kutekapu mukusu wa kutaata naawu, bwa kukwata bìshiishì ne bintu byônsò bidi bifumina ku musonga wa di—diyeeba aku, ne ku nyungulukilu yônsò wa mwaba awu, biàpòngòlòle kuùmusha emu kuàtùma mwaba mukwabo, akabwela mu ciinà cya mâyi amu. Nenku tuvwa ne ciibidilu cya kutekapu mukusu wa kutaata naawu, bwa kukwata byônsò bi—bitatutatu ne bintu bituvwa mwa kukwata abi. Mu bushuwa bwa bwalu, aci kacivwa mwa kukwata manyaanu meena diinà to, civwa cikwata anu bintu bya binene bivwa bipweka bikaponenamu abi. Cìshiishì civwa cifwanyine kumacilamu, kadi musonji wa cìshiishì awu uvwa utungunuka upita ne mâyi. Pa nanku, nuvwa—nuvwa anu ne bukooya bwetu bwa bushuwa ebu panuvwa ne ciinà cya manyaanu cikulakaje.

³⁹ Mu matuku makese, nulekela mâyi awu miimane mwaba awu, nenku ashaala matengebele. Panudi nulekela mâyi miimane mu ciinà, adi ashaala matengebele. Nenku adi ashaala mùle tente ne—ne ndimba, ne misodya, ne nyoka. Nenku tuvwa ne ciibidilu cya kubibiikila ne “misanda,” tukese menemene. . . Ncyêna mumanye ne. . . Kî nkishi to, mudi. . . Ncyêna mpeta mushindu wa, ncyêna mumanye munutu nwênù bafwanyine kubibiikila to. Kadi kantu kakese kampanda kabwela mu mâyi awu, tu—tutuvwa twêtù tubiikila ne ntusanda. Nutu bamanye ciditu. Mbanganyi badi bamanye bìndi ngamba abi? Kaa, mona's, cya bushuwa, nwênù bônsò beena ku misoko nudi bamanye. Biàvwija ônsò matengebele, ne pashiishe ebi bitu binange ditengebela dya mâyi abi bilwa naabi. Bidi anu bilwa cya bushuwa, bwalu mmashaale matengebele. Ne bu mudiwu matengebele, adi akoka nyama utu pende munange mâyi matengebele awu.

⁴⁰ Nenku aci's ncifwanangane bikole menemene ne ekeleeziya yetu eyi leelu. Ngela meeji ne twàlekèdi. . . Umwe wa ku mpekaatu minene idi ekeleeziya mwenze leelu ewu, anu bu Izaleela menemene mu cikondo aci, mmiMulekele Yèyè, Mpokolo wa Mâyi adi ne mwoyi, kadi midyùmbwile biinà bya mâyi

byenza kudi bantu. Nenku ikaadi mishaaile cisòmbedi cya cintu cyònsò cidi cinange màyi a mushindu awu. Misodya, ndimba, ne mishindu yònsò ya twìshì twa bukooya, mbisòmbèlemù, bwalu nntanki mwenza kudi muntu. Nenku mu ntanki emu mmudi bintu ebi bisòmbela, cileejiilu cipwangane cya mangumba etu leelu ewu.

⁴¹ “Mpindyewu,” mùdì wamba, “Mwaneetu Branham, bwa cinyi wèwè utu utuuta bantu abu bisùsù bikole nanku awu?”

Bivwa anu bikengela kucituuta. Bivwa anu bikengela kucituuta. Cinyeemaayi, bwalu ndekeelu wa byònsò necyènzè cimanyinu cya nyama wa lwonji. Vulukaayi ne, aci m’Bulelela! Neciikale cimanyinu cya nyama wa lwonji. Dingumba ke dyalobola buludi too ne ku cyòci aci. Didi mu njila ditangileku patudi twakulangana apa, bwa kwenzelijangana ku bukole, ne bukole kampanda.

⁴² Tangilaayi mu bukalenge bwalabale bwa kale bwa cyena Loomo. Ncyòci aci menemene cyakabalombola too ne ku cimanyinu cya dipambuka. Nutu bajandule ne muntu nansha umwe kavwa mwa kusumba anyi kusumbisha pavwaye kayi ne cimanyinu cya nyama wa lwonji. Bivwa bikengela anu yèyè mwikale naaci.

⁴³ Kudi bantu mishindu anu ibidi bìikalà pa buloba: aba biikala ne Citampi cya Nzambi, ne aba biikala ne cimanyinu cya nyama wa lwonji. Mishindu anu ibidi, pa nanku nebikengele wikale anyi ne eci anyi ne cikwabo. Neciikale dipambuka, ci—cimanyinu cya—cya ntendeleelu, ntendeleelu mupambuke.

⁴⁴ Nenku neikale ne cimfwanyi cya nyama wa lwonji. Patudi tulonga, tudi tujandula ne Loomo ke uvwa, udi, ne wìkala misangu yònsò, cimany- . . . anyi, nyama wa lwonji. Menemene. Kamwena mushindu wa kucyumvwa mushindu mukwabo nansha. Loomo!

⁴⁵ Nenku Loomo wakenza cinyi? Wakandamuka kuumuka ku Loomo wa cimpanganu kushaala Loomo wa ci-paapà, ne wakalongolola ndongolwelu, ndongolwelu wa buloba bujima, uvwa wenzēja bantu bònsò bwa kuyabo ku ntendeleelu umwepele awu anyi kushipiibwabo.

⁴⁶ Nenku’s ncintu cya cikemesha padi États-Unis ewu umweneka mu cyalu, nenku mwikale mufwanangane ne mwânà wa mukooko. Ne mwânà wa mukooko pende udi ne tusengu tukese tubidi, bukenji bwa cyena mbulamataadi ne bwa cyena ntendeleelu. Ke paanyima pa cikondo kampanda, pakaavwa aci mwânà wa mukooko, twètù kujandula ne wakaakula bu dragon ne wakenza bukookeshi bwònsò buvwa naabo dragon kumpala kwende. Ne Bible udi utwambila ne baakamba ne: “Twènzàayi cimfwanyi cya nyama wa lwonji.” Cimfwanyi ncintu cifwanangane ne cintu cikwabo cya cyanaana. Nenku tudi mwa kumona bwalu abu anu mpindyewu mene ne, mu ngiikadilu

wende wa bupambuke awu, ekeleeziya nyêyè ewu munkaci mwa dyenza Nsangilu wa Maekleeziya wa Buloba bujima, udi mwikale cimfwanyi cya bukookeshi bwa Loomo; ne neênzejè bantu ku bukole cintu cimwecimwe cyakenzejangana Loomo wa cimpanganu. . . anyi Loomo wa ci-paapà. Pa nanku, kakwena mushindu mukwabo nansha, kakwena cintu cikwabo to. Kadi aci ke Bulelela!

⁴⁷ Nanku ke bwalu kaayi ndi nciutuuta bisûsû mu cyanyi cikondo, mu aanyi matuku, bwalu bidi bikengela anu kucituuta bisûsû. Dibiikila kulwadi, dya ne: “Patukaayi munkaci mwende, nwênù bantu Baanyi, bwa kanwikadi nwâlwa kwikala baabanyanganyi baa mpekaatu yende!”

⁴⁸ Mpindyewu, mêmè ndi mfwanyikija cyôci aci ne biinà bya mâyi bya manyaanu, bya bukooya ebi. “Yêyè ke Mpokolo wa Mwoyi. Yêyè ke Mâyì adi ne mwoyi.” Kadi bantu badi bashiya Aci baya kadyumbwila biinà bidi mwa kukwata anu bukooya. Aci ke cintu cimwepele cidici mwa kukwata. Ke cidi cyena mangumba cyenza; cidi cikwata cintu cyônsò cidi cilwa ciikale cijinga kudilamikaku. Mbaswe kucyakidila mwômò amu padici ne mfranga, anyi mwa kwikala ne mvwadilu wa mushindu kampanda. Nansha bôbò biikale banganyi, nansha bafumina penyì, badi anu babangata, nansha bishi.

⁴⁹ Mpindyewu nyewu tusangana, kabidi, ne, cimanyinu cya nyama wa lwonji cyakenjiibwa mwaba ewu aci. . .Amerike, yêyè, udi nomba wa dikumi ne isatu. Wakalediibwa ne matunga makese dikumi ne asatu. Uvwa ne dibendela diikale ne mitooto dikumi ne isatu, tushoonyi dikumi ne tusatu. Mwine awu mwikale upatuka ne mu Bwakabuulwibwa nshapita wa 13. Ne Amerike mwine utu misangu yônsò anu mukaji, muleejiibwe pa binjanja byetu bya mfranga. Nansha mutu wa Indien, pa cinjanja cya penny, nduseke lwa mpala wa muntu mukaji. Tutu bamanye aci, bamanye bwalu bulonda bwa cyôci aci. Byônsò, Ngonga wa Budishikaminyi, ne bintu bikwabo byônsò, budishikaminyi. . . Lupingu lwa Budishikaminyi, byônsò, bidi anu muntu mukaji. Mukaji; nomba dikumi ne isatu. Nwamonu anyi? Mpindyewu, bidi—bidi bilenga be bwa kumona bintu abi.

⁵⁰ Nanku mpindyewu ndi mudyanjile kwamba ku dibuulula dya kudi Nzambi, anyi cikeena-kumona cya mu 1933, ne bintu mwandamutekete nebyenzeke kumpala kwa cikondo cya kunshikidilu. Nanku biine abi, cimwe cya ku byôbi, civwa ne: “Mussolini,” yêyè mene uvwa wenda ushaala mfumu wa cimbambila, neashaale mfumu wa cimbambila. Ne, kabidi ne: “Neabucikilangane ne neapweke too ne mu Éthiopie, ne neakwate Éthiopie.” Ke Nyuma, kwambaYe ne: “Neadishinde ku makàsà ende.”

⁵¹ Ndi ndikonka ne nkushaaleku nansha umwe wa ku bantu baa bikondo bya kale mu tabernacle emu, udi muvuluke ne

mémè ngákamba nanku awu mu Redman's Hall kwinsi eku patwakayiisha, kukaadi bidimu byabúngì, byabúngì. Kudiku nansha umwe mu nzubu emu, diloolo edi, udi mushaale wa ku bavwa kuntu kwaka ku Redman's Hall, pàngààkayishà cyòci aci, paakapatulabo N.R.A., mu cikondo cya cipungu cya kumpala cya bukalonge bwa Roosevelt? Ngela meeji ne kakwena muntu nansha umwe munda emu to. Kudiku nansha umwe anyi? Eyo, eyo, umwepele, udiku umwepele. Eyo, Mandamu Wilson, ndi mumuvuluke. Mukajaanyi, musòmbè paanyima paapa. Babidi mbadi bashaale, pa lukongo lujima lwa kale lwa bôbô abu mu dituku adi.

Cyòci aci, paakambabo ne N.R.A. ewu ne ke uvwa cimanyinu cya Nyama wa lwonji, mémè kwamba ne: “Kantu nansha kamwe kí nkatangile aci to; nansha kakese. Cimanyinu cya nyama wa lwonji kacyna cilwila muneemu to. Cidi cipatukila mu Loomo. Nenku aci kacynaku mwa kwikala cimanyinu cya nyama wa lwonji to.”

⁵² Nenku mpindyewu nuvuluke ne bintu ebi byakambiibwa. Ngákamba ne: “Adolph Hitler neafike ku ndekeelu wa kayi uumvwika to. Ne yèyè neabunde États-Unis mvita. Ne bavwa balwa kwasa cintu cinene—ci—cinene cya nshamenda, ne bavwa mene mwa kusòmbelamu. Ne anu mwine amu beena Amerike bavwa batuucikamu byenze ne bwôwà, ku cyòci eci.” Nenku civwa lumbu lwa Siegfried line, bidimu dikumi ne cimwe kumpala kwa lwôlô kubanga kwibakiibwalu. Ke pashiishe mémè kwamba ne: “Kadi uvwa ukafika ku ndekeelu wende; nenku États-Unis neacimune mvita ayi.”

⁵³ Nenku pashiishe kwamba, ne: “Kudi tusumbu tusatu: Nazisme, fascisme, ne communisme.” Nenku mémè kwamba ne: “Twònsò netukajikile mu communisme. Russie neangate twònsò atu, mu communisme.”

⁵⁴ Ke mémè kwamba ne: “Pashiishe maalu a mamanya neashaale manene menemene, muntu neikale ne meeji matambe kutwa, mu mushindu wa wenza bintu byabúngì too ne ku dyenza dya mashinyi miikale ne mmwenekelu wa diyi, ikala ne cintu bu lumwenu lwa kuulu kwawu aku, ne neikale makontonona kudi bukole bukwabo kampanda kacyi yèndà to.” Kadi's bakaadi bapete mashinyi miine awu.

⁵⁵ Ke mémè kwamba ne: “Pashiishe nsòmbelu wa bakaji beetu neapweke mu mushindu wa bintu bya ciipanshi, mu mushindu wa ne nebiikale cintu cya bundu be kudi matunga ònsò. Nebavwale bilàmbà bya balume. Nebatungunuke ne kwenda kuumusha byabo bilàmbà too ne mu bushuwa bwa bwalu paayabo kafika ku dipweka dya milongo byenze bu bavwale bilàmbà bya mwinshi, kwajiki. Nenku, kumana kumana, nebakafike too ne ku divwala anu dibeji dyetu dya mfigi edi.”

Nenku nwênù baswe kumona, mu cikandakanda cya *Life* cya ngondo washaadi ewu, bavwa bapatule mukaji muvwale mabeji a mfigi. Nenku ke cyôcì aci nkanzu wa ku ib'a muloolo, anyi nkanzu wa muleemule, bidi bantu bavwala diloolo; mwikale lumwenu, umweneka too ne dyamwamwa, anu mabeji a mfigi etu aa cyanaana asokoka kaaba kampanda kaa mubidi wende; mwikale ne kaputululu kaa dyowela naaku kakayi ne mampinda, anyi dimpinda, kakayi ne mampinda, cya kumutu, mubidi bwashi. Kadi mushindu mwine udi bintu abi byenzeke's!

⁵⁶ Pashiishe mêmè kwamba ne: “Ndi mumone mukaji mwimane mu États-Unis, mwenze bu mukalenge mukaji munene anyi cintu kampanda. Uvwwa mwimpè kumona, kadi mwikale ne lwonji mu mwoyi wende. Ke kwenzejaye ditunga bwa dyôdì kwenda mu dikàsà, bwa kulondadi dikàsà dyende yêyè.”

⁵⁷ Pashiishe mêmè kwamba ne: “Kundekeelu, Yêyè kungambila bwa kutangila cyakabidi paanyima ku Esete. Nenku pângààkatàngilà, mêmè kumona, byenze bu, mushindu uvwabi, buloba buvwu butuute dikubakuba. Nenku too ne kule kûmvwà mwa kumona, kakuvwa cîngà cintu to anu bitupa bya mici, ne— ne mbwebwe ivwa yenda yoshika kakese kakese ayi ikaavwa mitaayike mijoomoke mu buloba.”

Ne biine ebi bivwa ne cya kwenzeka kumpala kwa nshiikidilu wa buloba. Nenku bitaanu pa mwandamutekete bikaadi bimane kwenzeka, munda mwa bidimu makumi asatu ne bisatu. Ke twètù abu's, baalukile ku cikondo cya kunshiikidilu!

⁵⁸ Ke mêmè kwakula ndwishangana ne ndongolwelu wa cyena mangumba anu piine apu. Ne nciidi ngitabuuja, diloolo edi ne, nciinà cya bucyafu, ne mmwaba udi bukooya bukabwela. Ncyèna mwa kwitabuujuke ne Nzambi mmufwanyine kwangata cintu bu nanku awu mu Ekeleziya Wende to, bwalu bikengela cilediibwe ku Nyuma wa Nzambi ne pashiishe cikezudiibwe kumpala kwa kubiikidiibwaci ne ncyende Yêyè. Mubidi musokome wa Kilisto, tudi babatiijiibwe mu Wôwò ku dibatiiza dya Nyuma Mwimpè.

⁵⁹ Eyo, ewu ndongolwelu wa ciinà cya mâyì udi cya bushuwa cileejiu cipwangane cya dingumba. Muntu wa lungenyi bivwa bikengela kutangilaye, bwa kabwedimu to, bwalu Nzambi mmujaadike munda mwa bikondo bwa ne Yêyè uvwa ulwishangana naadi ne katuku mwanji kukwata naadi mudimu to. Musumba wônsò ewu. . . Dîbà dyônsò divwa muntu ujuuka ne mukenji, bu muvwu Luther, Wesley, ne bakwabo, ne Smith, ne Calvin, ne bakwabo, pavwabo babanga bulongolodi, Nzambi uvwa wangata cintakanyi aci ucyeyeka mu ditumba kayiku mwa kumwela dîsù kabidi mu ditabuluja to.

⁶⁰ Tangilaayi mu maalu malonda. Kakutu kwanji kulwa musangu ukaadiku Nzambi mwangate dingumba, mwenze ditabuluja ku dyôdì adi to, mwaba nansha umwe. Pashiishe, kupicila ku maalu malonda ne ku Bible, udi ujaadika ne

ncintu cya bukooya kumpala kwa Nzambi, pa nanku mêmè ncyèna muswe kwikala naaci bwalu to. Nenku ke bwa cinyi ndi mbengangana naaci. Ndi nteeta bwa kupatulamu bantu.

⁶¹ Tudi babiikidiibwe, bu mwakadi mu Izaleela, ke mudibi kabidi mpindyewu, bwa kwikala batangile Izaleela bwa bileejilu. Bôbò, misangu yônsò iwabo bashaala ne Mpokolo awu, bavwa anu bîmpè. Kadi paakaditwabo anu mu didyumbwila biinà bya mâyi, ndongolwelu myenza kudi bantu, dîbà adi Nzambi uvwa ubashiya kabaciyi ne cidibo benza to. Neatuvwije bya mwomumwe. “MbaMulekele Yèyè, Mpokolo wa Mâyì adi ne mwoyi.” Awu ke mèyi avwa Nzambi udyabakeena bwa bwalu bwabo. “Bwa kwenzabo cintu cidibo bafwanyine kwamba ne: ‘Nwamonu citudi twètù benze,s!’”

⁶² Mpindyewu, mu cikondo cya—cya lwendu lwa Mòsà; pavwa Nzambi, ku ngàsà, mubape muprofeta, mubape Dikunji dya Kapyà bwa kwikaladi diya kumpala kwabo, mushindike Dyôdi adi ku bimanyinu ne maalu a kukema. Ngàsà ke wâkafila bintu byônsò ebi. Izaleela yèyè ucivwa ujinga, umona anu mikenji. Baakabenga ngàsà, bwa kwangatabo mikenji.

Ke cyòci aci menemene cidi bantu benza leelu ewu. Badi babenga Dîyi, bwa kwangata ndongolwelu wa cyena mangumba, bwalu mwômò amu mmudibo mwa kwenza cyônsò cidibo baswe kudikolesha naaci ku mwoyi. Kadi kwèna mwa kucyenza mu Kilisto to! Bikengela ulwe mwikale mukezu ne mutooke, bwa kwikala mu Kilisto.

⁶³ Bashiya mushimì wa mâyi a kazeenze, bwa ndongolwelu anyi ciinà cya mâyi cyenza kudi muntu, nudiku bafwanyine kudifwanyikijila muntu wenza ciine aci anyi? Nudiku bafwanyine kudifwanyikijila ngiikadilu wa mutu wa muntu udi mufwanyine kunwa ku mushimì wa mâyi a cyashima a kazeenze, kadi ujinga kushiya ciine aci bwa kuya kanwa ku ciinà cya mâyi cyenza kudi muntu ciikale ne ndimba, ne misodya, ne misanda, ne bikwabo byônsò muntwamu?

Kacyena cyumvwika nanshà bu cya meeji ne cikumbane to, kadi ke cyòci aci menemene cidi bantu benze. Mbashiye Dîyi, Mpokolo mulelela wa nsulu wa Bukole bwa Nzambi, bwa kuya kanwa ku biinà, ne kudyzenza biinà. Cintu cimwecimwe cyakenzabo piine apu, mbacyènzè mpindyewu. Badi bamba . . .

Yèyè wakamba ne: “Mbandekele Mêmè.” Ke Yèyè udi mwambe ewu, mu Yelemiya 2.14 emu, anyi 13, mwômò’s we. Yèyè ne: “Mbandekele Mêmè, Mpokolo wa Mâyì adi ne mwoyi.”

⁶⁴ Mpindyewu, tudi tumona cidi ciinà cya mâyi. Tudi tumona cidici ckwata. Tudi tumona mushindu udibo bacyènzè. Ncintu cyenza kudi muntu cifumina ku musaka wa manyaanu. Mâyì adi amata panshi, amacila pa musaka wa manyaanu, adi ôwò anu asukula musaka awu, apwekesha bintu abi mu cinwinu cyenza kudi muntu, apicila mu kaamulonda kenza kudi muntu,

akabwela mu ntanki mwenza kudi muntu. Nenku bukooya bwônsò budi bukakungwila muntwamu, ne twî—twîshî, ne misodya, ne ndimba, ne bintu bya mu buloba, mushindu awu. Nenku, monaayi, nnyama ya bukooya; misanda, mu mâyî matengebele amu. Musanda kawena mwa kusòmbela mu mâyî matooke to. Wôwò musòmbèlemù, adi awushipa. Bikengela ùsombelè mu mâyî matengebele.

⁶⁵ Nenku ke mudibi ne twîshî twàbûngî etu leelu ewu. Kuyi mwa kusòmbela mu mâyî matalale a Nyuma Mwîmpè to. Ke bwa cinyi bôbò badi balwishangana anu kashendende ne Dîyî, bamba ne: “Didi Dyôdi diine dyamba maalu abengangana. KaDyena ne bwalu bwa ndolò to.” Mbwalu bidi bibakengela kwikala ne cijibajiba cya mushindu kampanda cya mâyî a matengebele bwa kwikalabo badinyondelamu. Cya bushuwa.

Mmushindu umweumwe awu udibi ne ndimba, ne misodya, ne bivuba, ne bintu bya mushindu awu. Bikengela biye kanyungulukila ku cisense anyi ku cijibajiba cya mâyî a matengebele, bwa kwikala ne mwoyi, bwa awu ke wabi ngiikadilu bwa byôbî kusòmbela mwomò amu. Nenku kwêna mwa kushintulula nyama kuyi mushintulule ngiikadilu wende to.

Nenku kwêna mwa kufikisha muntu ku dimona Dîyî dya Nzambi piikala ngiikadilu wende kayi mushintuluke to; nenku piikala ngiikadilu wende mushintuluke muumuke ku cidiye aci, muye ku mwânà wa Nzambi, ne Nyuma Mwîmpè mubwele munda mwende. Nyuma Mwîmpè’s ke udi mufunde Dîyî dya Nzambi!

⁶⁶ Leelu ewu mvwa nyiikilangana ne mulunda wanyi mwîmpè, Docteur Lee Vayle, udi mwaba ewu mpindyewu mene. Wa bwalu yêyè mmuntu mulongele maalu a Nzambi mu tulaasa, pa nanku tutu pa ciibidilu tukokanganaku nende ndambu—ndambu mushindu mwîmpè be pa Mifundu. Udi ne meeji matwe be.

Nenku wakankonka musangu kampanda mûmwàku paanyi ngela meeji pa cileeji cya nzanzanza cya Nyuma Mwîmpè ne: “Civwa ndyakula dya mu myakulu anyi?” Kukaadi bidimu byabûngî.

Mêmè ne: “To; ncyêna mwa kumona ne ng’aci to.”

Yêyè ne: “Nansha mêmè paanyi,” wamba ne, “nansha mudibi ne ke cyakandongeshabo.” Yêyè ne: “Ncinyi cyûdîku peebe mufwanyine kwela meeji ne ke cileeji?”

⁶⁷ Mêmè ne: “Cileeji cya citambe kwikala cipwangane cîndî mwa kwelela meeji ndinanga.” Ke twètù kuditwa mu muyiiki pa bwalu abu.

Nenku dîbà adi mvwa ndyambidila ne aci ke civwa cyumvwikaku cimpè mu mushindu wa ne ke mèmè kushaala anu mukwate ku cya ne: “Muntu yêyè mwikale ne dinanga.”

Kadi dîngà dituku Mukalenge, mu cikeena-kumona, kundongololaye. Ke Yêyè kwamba, ne: “Cileeeji cya Nyuma civwa ncyà ne mbôbò bavwa bafwanyine kwakidila Dîyì,” kacyi nî ndinanga, nî ndyakula dya mu myakulu to, kadi ndyakidila dya Dîyì.

⁶⁸ Nenku pashiishe Docteur Vayle uvwa ungambila, ne: “Aci ke cya mu Mifundu,” wamba nanku, “bwalu, mu Yone 14, Yesu mmwambe ne: ‘Nyuma Mwîmpè paalwaYe pambidi peenu, Yêyè neanubuulwile maaluu aa, ândi Mèmè munulongeshe aa, ne neanuleeje maaluu acivwawwa.’”

Pa nanku ke cileeeji cishuwashuwale cya Nyuma Mwîmpè ncyôci aci! Katu mwanji kungambilaku cintu kampanda cya mafi to. Nenku: “Cileeeji cya Nyuma Mwîmpè cidi ne, ewu udi mwa kwitabuuja Dîyì.” Nudi mwa kuDyakidilaayi.

Bwalu, Yesu katu mwambeku ne: “Nyuma Mwîmpè paalwaYe, nenwakule mu myakulu” to. Katu mwambeku ne, paalwa Nyuma Mwîmpè, nenwenzè nî ncinyi nî ncinyi cya ku bintu abi to. Kadi Yêyè wakamba ne: “Yêyè neangate bintu Byanyi ebi ne neanuleejebi, ne neanuleeje maaluu acivwawwa.” Pa nanku ke cileeeji cya Nyuma Mwîmpè cishuwashuwale ncyaci, bilondeshile Yesu Yêyè mwine.

⁶⁹ Pa nanku masaluka ônsò aa ne bintu bidi bantu bapeta ebi ne bicidibo anu ne mwoyi ku byôbi ebi, nudi mwa kumona ne mbwa cinyi badi babyenza. Nwamonu’s, cidi cishaala dingumba, anyi cijibajiba cya mâyi matengebele, ne kwôkò kwine kakwadyakwikalaku dingumba dyenza ne ditent- . . . Dîyì dya Nzambi dipwangane to. Kadyena mwa kucyenzaku to, bwalu kwèna mwa kuvwija Nzambi cintu ciinyika dîna anyi dingumba nansha. To, mukalenge!

⁷⁰ Kabingila kadi ne, nudi nupeta musumba wa bantu badi mwa kwitabuuja Dîyì, nubalekela babanga bulongolodi. Cintu cya kumpala, mu cidimu cimwepele naka mukaadi musumba wa ba-Rickys bûngi cyanaana muntwamu kanuciyi ne cinudi bafwanyine kwenza naabo to. Bakaadi bakwateku, nenku kanuciyi mushindu wa kwenza nî ncinyi nî ncinyi pa bwalu abu to. Awu kî ndongolwelu wa Nzambi to. Kî nyêyè to, pa nanku tudi tumanya ne cintu aci cidi ku luseke. Cidi cishaala ciinà, ne cidi cishaala mwaba udi muntu ne muntu mwikale udya cibanga pa *cikampanda*, *cikansanga*, anyi *cikankenga*, bwa kwikala kubwejamu bidimba, anyi kuvwijamu bantu.

⁷¹ Tudi tujandula ne, ndongolwelu ewu wakabanga musangu kampanda, kalekale mu matuku a beena Izaleela, cikondo civwabo bumbula biine biinà ebi. Nenku kuvwa muntu ne musumba wa Bafaalesa bavwa bumbule biinà kampanda. Nenku

bavwa ne muntu dînà dyende Heloode, ne yêyè ewu uvwa mumanyishi wa patooke, nguvena wa ditunga adi.

Ke kupwekaye bwa kuteeleja muntu kampana uvwa kayi ukutakanangana ne mangumba abo awu to. Uvwa muprofeta. Ne muprofeta nansha umwe kavwaku bwalu ne dingumba nansha, kadi uvwa yêyè mudikine. Muprofeta awu kubanga kwamba ne: “Kanwikadi nwâbanga kudyambidila munda mwenu amu ne: ‘Tudi ne Abraham bu taatu wetu’ to, bwalu ndi nnwambila ne ku mabwe aa Nzambi udi ne bukole bwa kujuudila Abraham bânà.”

⁷² Ke bôbò kutwala muntu wa kuneemekiibwa bwa kulwa kumuteelejaye. Ne mwine muntu wa kuneemekiibwa ewu uvwa munyenge mwanaabo mukaji, kadi kumuselaye yêyè. Kadi muntu awu wakapatuka kumpala kwende e kwamba cinyi? Bavwa bôbò beela meeji ne neadye cibanga, wamba ne: “Mpindyewu, mukalenge, wêwè, sòmba mu nkwaswa munefuke udi *apa* ewu. Nenku bivwa bikengela bwa wêwè ku- . . . Ndi ne disanka dyâbûngi bu mûdî mulwe kunteelejaku leelu ewu.”

Yone kadi kuya tamakatamaka to ne mwîsù mwende amu, e kwamba ne: “Mikenji kî mmyanyishe bwa wêwè kwikala ne mukaji awu nansha.” Cintu cya kumpalampala cyakambaye, wakanji kumutandisha bwa mpekaatu wende.

⁷³ Nwamonu’s, mangumba ngadi enza bijibajiba bya mâyi matengebele mudi bantu mwa kwikala benda masandi ne bakaji, ne biene bakaji abu badi mwa kwenza maalu a macimbu, ne kukosa nsuki yabo, ne kuvwala tuputulu, ne bikwabo byônsò, kadi kudibiikila ne mbeena Kilisto.

Kadi Mpokolo mushuwashuwale, aleluuyah, wa Bukole bwa Nzambi, aci kaciyena mwa kushaalamu to, bwalu Udi ucisaka ucyela pambelu. “Mêmè ke Mpokolo wa Mâyî adi ne mwoyi. Mbandekele Mêmè, bwa kudyumbwilabo biinà.”

⁷⁴ Mpindyewu, mpokolo wa mâyi adi ne mwoyi, mutudi tujandula, mpokolo wa mâyi adi ne mwoyi ncinyi? Twâmanyi kujandula cidi ciinà cya mâyi, mpindyewu mpokolo wa mâyi adi ne mwoyi ncinyi? Mmushimi wa mâyi a kazeeze.

“Mushimi wa mâyi a kazeeze, ke cinyi ciine aci, Mwaneetu Branham?”

Mmushimi udi misangu yônsò anu ufumina mwinshi mwa buloba ne mwikale utuma mâyi àwù pambelu. Adi apweka dîbà dyônsò. Udi uditwala yêyè mwine. Mâyî miikale misangu yônsò ne cyashima ne makezuke, mushimi wa mâyi a kazeeze, mpokolo wa mâyi adi ne mwoyi. Kî mmawu ne matengebele to. Adi ne mwoyi, ashintuluka ku musangu ne ku musangu, atwala cintu kampana cipyacipyà dîbà dyônsò, atungunuka, afumina ku nsulu wawu. Adi ne nsulu wawu pa—panshi paawu apu, padi piikale. . . anu mpokolo mâyi adi ne mwoyi miikale anu apaasalala eku ne eku. Adisukula nkaayaawu;

mmâyi matooke, makezuke, matooke. Udi uditwala yêyè mwine; kabyena bikengela windile mvula bwa kuuja ntanki wende to. Udi anu ùfùkuka misangu yônsò, ufila mâyi ende cyanaana. Kabyena bikengela wikale uàkòka ne mpompi, umunyungulula, umunyenguvula, anyi ukadilamikaku to. Udi anu mpokolo wa mâyi adi ne mwoyi.

⁷⁵ Nudi bamanye, panudi nwangata biinà bikulakaji ebi, bikengela wikale ubyela manuvele ubyela manuvele ubyela manuvele, ukoka ne mpompi ne bikwabo, bwa kupatula ndambu naka wa miine mâyi a matengebele awu. Huh!

Kadi Mpokolo wa Mâyi adi ne mwoyi udi uApatula, cyanaana, kakuyi bya dikoka ne mpompi, bya diya kadilamika, anyi cintu cikwabo kampanda to. Kaa, ndipu ne disanka bwa Mpokolo awu's we! Eyowa's, mukalenge!

⁷⁶ Kêna Yêyè dijinga ne kataacilu kaasaKu to, bwa kukwata twîshî. Bwalu, Udi ufumina mwinshi menemene mwa buloba mwamwa, mu Lubwebwe mwamwa, mu mushindu wa kamuciyiku twîshî nansha.

Kabyena bikengela ikale ne mukusu wa dilonga dya tulaasa mulembelejaKu to, ncyá bushuwa, ndongolwelu kampanda mwenza kudi baa pa buloba wa lungenyi lwa cyena mangumba lukwatakaja kudi bantu; bwa kukwambila, kumpala kwa ngangabuka wa mitu, ne udi mukumbane mwa kuyiisha anyi to. Yêyè kêna nansha ne umwe wa ku mikusu ya bukooya ayi mulembelejaKu to. Mmufwanyine dyakamwe kuwusotola kuwela anu kwaka anu paucidi uwuswikilaku apu. Kwêna mwa kucyenza to. Mushimi awu udi ùfùkuka, díbà dyônsò. Udi mufwanyine kuswikaku umwe wa ku mikusu ayi, mmufwanyine kuwusotola kuwela anu kwaka anyi ku elu luseke anyi lukwabo lwalwa. Kwêna ne díbà dya kuwuswikilabo mukusu wa cyena manguma nansha.

⁷⁷ Kêna dijinga dya kasengulu, anyi kataacilu, anyi dikoka ne mpompi, anyi dijekeja, anyi ní ncinyi cikwabo cyônsò to. Udi anuku, ùfùkuka anu kufùkuka. Kêna ne bwalu bwa kweyemena mvula ya pa kaaba bwa kumuuja to. *Mvula* mbwena kwamba ne “matabuluja,” kudi Mpokolo awu. . . Nku Mpokolo awu wa Mwoyi. “Mwaba udi Citalu, ke wadisangisha mikanku.” Kabyena bikengela bwa wêwè kukoka ditabuluja ne mpompi nansha; kabyena bikengela bwa wêwè kukoka cintu nansha cimwe ne mpompi to. Cintu cimwepele cidí cikukengela kwenza nkulwa anu ku Mpokolo patupu. Yêyè utu anu mûle tente ne mâyi mîmpè, a cyashima, ne kakutuku ndekeelu bwende Yêyè to. Yêyè udi ùfùkuka anu kufùkuka.

⁷⁸ Kabyena bikengela wêwè kuya ku ciinà cya mâyi, kadi kwamba ne: “Ee, paaloka mvula ne kusukulaye musaka wa diyeeba, ke patwapeta cyakunwa.” Nwamonu anyi? Ekelekele, ekelekele! Eci to. Mushimi wa mâyi a kazeeze awu udi usompola

mâyì mîmpè, matalale dîbà dyônsò edi. Udi mwa kuweyemena. Kabayena bikengela wêwè kwamba ne: “Ee, nganji kuya ku cinà cya mâyi cya kale eci. Tuvwa ne ciibidilu cya kukunwa mâyi, kadi mvula nyeeyi kayiciyi miloke kukaadi ntanta mule. Ndi nkwabwila ne, cidi mwa kwikala cyûme” to.

⁷⁹ Mushindu awu ke udi imwe ya ku ngongolwelu myenza kudi bantu eyi. Udi mwa kubwelamu, wêwè mwikale ne cintu kampanda cya cinene ciikale cyenzeka, musumba munene wa ukusumbishila bintu kampanda mu musokoko, anyi—anyi cintu cya mushindu kampanda ciikale cyenzeka, mafesto manene ne bintu binene kampanda biikale byenzeka, manaya a mubela, ne mafesto a mu nzubu ya mwinsi mwa buloba, ne byônsò abi, udi mufwanyine kubipeta nzubu tente.

Kadi paudi uya mwaba udi Mpokolo awu ùfùkuka, misangu yônsò, bantu badi kuntwaku bapeta mâyi a kunwa mîmpè, matalale. Udi mwa kuMweyemena! Nudi nwamba ne: “Kî mbapete ditabuluja kukaadi bidimu dikumi.” Wêwè mwikale ne mwoyi ku Mpokolo awu, Yêyè awu neikale anu ne ditabuluja diikale anu dyenzeka misangu yônsò.

⁸⁰ Bu mwakamba kalumyana kaa ba-Gallois. Anyi, musangu kampanda uvwaku kwenzeka ditabuluja dya ba-Gallois, kwakalwa bantu baa kuneemekiibwa kampanda bafumine ku États-Unis. Bamwe baa ku ba-Docteurs en Divinité aba kuyabo mu ditunga dya Galles, bwa kujandula ne mpenyi piine apu ne bibwa mbinganyi biine bivwaku abi. Ke kuvwalabo miteelu yabo ya nshingu wa nkoolo ayi, ne bifulu byabo bya lutanda, nenku bavwa benda benda mu mùsèsèsù.

Ke kampulushi kakwabo kadi kenda kalwa aka, kenda kanyungulula mu cyanza kakombo kaaku kaa màtraki aku, kenda kimba mu monzu ne: “Kwaka ku nkuruse kwakafwila Musungidi wanyi, ke kûngààkadilà bwa kukezudiibwa ku mpekaatu; ke kwakalaabiibwa Mashu ku mwoyi wanyi, butumbi kudi Dînà Dyende,” kenda kapweka ne mùsèsèsù.

Ke bôbò ne: “Ewu mmumweneke bu mutendeleedi. Tuye tukamukonkebi.” Ke bôbò ne: “Mukalenge!”

Yêyè ne: “Yè, mukalenge!”

Ke awu kwamba ne: “Tudi balwe muneemu emu buumukile ku États-Unis. Tudi kasumbu kajima kaa batumiibwe. Tudi balwe muneemu bwa kukenketa bwa kumanya cidi ditabuluja dya ba-Gallois, mudibo badibiikila. Twêtù tudi ba-Docteurs en Divinité, nenku tudi balwe muneemu bwa kumanya ne ncinyi ciine aci.” Yêyè ne: “Tudi baswe kumanya ne ditabuluja adi didi penyi, ne mwaba mwine udibo badyenzela mpenyi.”

Yêyè ne: “Mukalenge, nwâfikì. Mêmè ke ditabuluja dya ba-Gallois adi.” Amen! “Ditabuluja dya ba-Gallois adi didi munda mwanyi emu. Ke mwaba udidi disanganyiibwa ngwewu.”

⁸¹ Ke mushindu udibi paudi ne mwoyi ku Mpokolo wa Mâyì adi ne mwoyi. Yêyè udi ne mwoyi díbà dyònsò, ùfùkuka anu kufùkuka, kufùkuka anu kufùkuka. Kêna ne ndekeelu Wende to. Kuumusha bya ne: “Anji nda kamonabi tũng ne mudi mâyi, ne tudi bapete mvula mwab’ewu kî nkwanji kunenga to,” kî ng’aci to. M’Mpokolo wa Mâyì adi ne mwoyi awu. Bu mûndì ngamba, Yêyè awu udi ufila Mâyì Ende cyanaana.

⁸² Kabyena bikengela wêwè kuswikilaKu mikusu to, bwa kujandula; mikusu kampanda ya dilonga dya tulaasa, kumpala kwa nwênù kumutuma bwa kuyaye kayiisha, kwanji kumona ne udi wamba dileeta ne dileeta dya myaku yende bu mudiyi, uyishindumuna bilenga, wamba mênà ne mipinganyi, ne bikwabo, ne mileeji ngiikadilu. Bààbũngì baabo kabatu nanshà bamanye ne mbinganyi biine abi to, kadi yêyè udi ne mwoyi ku Mpokolo awu anu mushindu umweumwe awu, nwamonu’s, mushindu umweumwe awu.

⁸³ Kabyena bikengela kwikalaye mweyemene mvula ya pa kaaba nansha, bwa kumuujà, anyi matabuluja a pa kaaba, bwa nanku awu. Kabyena bikengela kwenzaye nanku to, bwalu bukole bwende ne bukezuke bwende budi munda mwende amu. Ke mwaba udi Dìyì, Bukole bwaDi Dyôdì diine! Padi muntu mwa kuDyacidila mu mwoyi wende, Didi ne bukezuke bwaDi. Didi ne bukole bwaDi. Budi anu mu Dìyì Dyôdì diine, bupwekesha misulu ya Mwoyi.

⁸⁴ Pavwa Izaleela useesuka ku Dyôdì, bavwa bapeta ntatu. Misangu yònsò iwabò baseesuka ku Dyôdì, bavwa bapeta ntatu.

Bya mwomumwe ne bitudi twenza mpindyewu. Padi ditabuluja diseesuka ku Dyôdì adi, nanku kî mbîmpèku to. Didi didyumbwila ndambu wa biinà, nenku, anyi ndambu wa biinà bya mâyi matengebele, ke dyôdì diyaaaya dyadya.

⁸⁵ Kadi Yêyè uvwa ubakwacisha misangu yònsò. Minunganyi ku Mbû Mukunze, pasiishe paakanunganabo. . . Kadi paabi, mu biine byònsò abi, s’Yêyè ngwâkalaya, mubape mulayi. Nunku Yêyè mmubapingaje anu piine apu, bwa wetu mushindu wa dimona bwalu abu; kadi Yêyè ukaavwa mulaye bwa kuyaye naabo too ne dyamwamwa.

Yêyè wakenza cinyi? Bânà baa Izaleela abu, Yêyè wakabapa Dikunji dya Kapyà ne bikwabo byònsò, bu ne ke cishindiki, muprofeta wabo. Ke kubalombolabi too ne ku mbû. Nenku, misangu yònsò, kutu anu ndululu bwa kuCilwisha. Nenku ke Pâlò ne cilwilu cyende balwalwa aba. Kadi nudi bamanye cyakenza Nzambi anyi? Wakakangula anu ciinà aci cya mâyi makunze, matengebele.

Mbû Mufwe ke cintu cidì citambe kwikala cifwe pa buloba bujima apa. Mmufwe anu cya bushuwa. Mmutengebele. Kakwena cintu cidì mwa kwikalamu ne mwoyi nansha.

Ke Yèyè kumukangula ne kubashiya badishikamine, dyamwamwa. Yèyè kuya naabo too ne ku mwaba uvwabo kabayi mwa kwikala baswikiibwe kudi cintu bu nanku awu to.

⁸⁶ Mu cipeela, baakajandula ne ntanki kayivwa mifwanyine kweyemenyiibwa to; ivwa myûme. Bôbò kujandula ne, bakaavwa buumuka ku ciinà cya mâyi baye ku cikwabo. Pavwabo mu cipeela apu, bakaavwa bafwa ne nzala, bafwa ne nyoota ya mâyi a kunwa. Nenku mwa kuya ku ewu ntanki apa, cijibajiba; cikaavwa cyûme. Baya ku mwaba mukwabo; uvwa mûme. Kabavwaku mwa kudyelela meeji ne bavwaku mwa kupeta mâyi a kunwa to.

Ke pashiishe mu mwaba uvwa kawuyi kwelela meeji mu cipeela cijima amu, kupetabo mâyi. Avwa mu lubwebwe. Avwa mu lubwebwe. Mwaba udi kawuyi kwelelaku meeji wa muntu mufwanyine kupeta mâyi to, mmufwanyine kwikala mu lubwebwe lûme munkaci mwa cipeela. Kadi, nwamonu's, Nzambi utu wenza bintu bya mushindu awu. Mu mwaba udi kawuyi kwelelaku meeji to, mu mushindu wa pabwawu menemene. Ke citukaadi misangu yâbûngî bapetepete.

⁸⁷ Bôbò badi beela meeji ne bikengela usangishe mangumba manene, kaaba kamwe, ne kuâsanga ônsò pamwe ne kwenza musumba munene wa bantu mukunyungulukile, ne bikwabo, ne kufikisha bantu binunu ne binunu ku dikwela mu diboko, ne byônsò abi mushindu *ewu*, bwa kupeta ditabuluja.

Misamgu mikwabo Nzambi utu wangata kalumyana kakwabo kadi kakayi kamanye nanshà ABC yaku to, mwine awu anu munkaci mene mwa musumba wa bantu badi kabayi balonge kalaasa mufwanyine kupanga kumanya ne edi diboko ke dyabalume anyi ke dyabakaji, Yèyè udi mwa kujuula ditabuluja diikala mwa kunyungisha buloba bujima. Wakacyenza mu cikondo cya Yone. Wakacyenza mu cikondo cya baprofeta. Kakuvwa nansa umwe wabo, bwa ku dyetu dimanya, uvwaku mulonge kalaasa to, kadi Nzambi uvwa mwa kubakwata kadi kwenza naabo cintu kampanda.

⁸⁸ Mu Lubwebwe elu kupatukamu mâyi. Yèyè ke uvwa Lubwebwe alu. Ke Yèyè kutumina Lubwebwe elu dîyî, kadi luvwa ne cya kutuuciibwa. Ke kufilaYe mâyi makezuke bûngî cyanaana, a cyashima, matooke kudi bônsò bavwa baswe kunwa. Yèyè kusungila bônsò bavwa baswe kunwa ku Lwôlô alu. Cintu cifwanangane mu mushindu mupwangane ne Yone 3.16.

... Nzambi wakatamba kunanga baa pa buloba, mu mushindu wa ne yèyè wakafila Mwanende umwepele mulela, ... muntu yônsò wâmwitabuja kafu to, kadi wapeta mwoyi wa kashidi,

⁸⁹ Nzambi wakatuuta Lubwebwe alu, ku Kalvariyo. Cilumbu cyetu cyakapona pambidi Pende, bwa ne kudiYe kufumine Nyuma wa Mwoyi uvwa mwa kutupa wêwê ne mêmê Mwoyi wa

Cyendeleele. Ndusumwinu lupwangane Iwa Cyôci, mu cipeela mwamwa.

⁹⁰ Kabivwaku bikengela bwa bôbò kukoka, kuumbula, kukoka ne mpompi, anyi cintu kampanda to; anu kwikala baabanyanganyi baa mushindu Wende uvwaye mulongolole, cyanaana. Nenku, kabivwa bikengela bôbò kuumbula mu cijibajiba bwa kuàpeta to. Kabivwa bikengela kuàkòka ne mbekeci to. Kabivwa bikengela kunyenguvula manuvele bwa kuàpeta to. Bivwa bikengela anu kuàbanyangana.

Nenku ke cyônsò cidiku mpindyewu. Kabyena bikengela bwa wêwè kwikala mwena cikampanda to. Kabyena bikengela kuya katwa binù ku cyoshelu bwa kukwatakaja cintu kampanda, ucikoka ne mpompi to. Kabyena bikengela wêwè kwamba mwaku kwambulula kwamba kwambulula kwamba kwambulula, too ne pawikala ukaadi wakula bintu bibwelakanangane to. Cintu cimwepele cidi cikengela wêwè kwenza cidi anu kulwa mwabanyanganyi wa Yêyè awu, cyanaana, mushindu udi Nzambi mulongolole. Kabiya bya dyela mpompi, disakila, anyi cinyi to; kwangata anu Cyôci aci, cyanaana. Kakwena cidi cikengela wenzè to; anu kuCyabanyangana. Mbwena kwamba ne, kwitabuuja cyanaana. Ke cyônsò cîndi mwa kwamba pa bwalu abu ncyaci.

Kabyakakengela kwenzabo ní ncinyi ní ncinyi bwa bwalu abu to. Kabyakakengela kuumbulabo biinà bwa bwalu abu to. Kabyakakengela kuyabo ku binù ne kwasa mwadi bufuku bujima, bwa bwalu abu to. Baakacyabanyangana anu patupu; lwakatuuciibwa ne lwakashaala lwindile. Ncyà bushuwa.

⁹¹ Nyewu ndi mutangile muntu mulume mpindyewu, musòmbè mundekeelu mwa nzubu ewu mwab'ewu. Ndi mvulukà ne mwawa mumwambileci, ku diyeeba dya kale dituku dikwabo, pabwipi ne cidiilu cya nyama.

Ke yêyè kwamba ne: “Kadi ncyêna mwîmpè to.”

⁹² Mêmè ne: “Ndi mumanye ne kwêna mwîmpè to.” Ke mêmè ne: “Nanshà mêmè paanyi, ncyêna mwîmpè to.” Kadi mêmè ne: “Wêwè udi utangila ku cyûdi. Kadi lekela kutangila ku cyûdi wêwè, tangila ku cidiYe Yêyè.”

Yêyè ne: “Bu mêmè mwa kulekelaku mfwanka miine eyi, Mwaneetu Branham, nunku ndi—ndi—ndiku mwena Kilisto.”

⁹³ Mêmè ne: “Kuyilekedi to. Udi ukeba bwa kushaala mwîmpè bwa pashiishe kulwa kudiYe. Yêyè kaakalwa kusungila bantu bîmpè to; Yêyè wakalwa bwa kusungila bantu babi bavwa badimanye ne mbabi.”

Yêyè ne: “Ee . . .”

Mêmè ne: “Teeleja, kwêna muswe kuya mu iferno to, s'mmwômò?”

Yêyè ne: “Eyo.”

94 Mêmè ne: “Kabyena bikengela uyemu to. Yêyè wakafwa bwa wêwè kuyimu to.”

Yêyè ne: “Bidi bikengela ngènzè cinyi?”

Mêmè ne: “Nansha cimwe. Mbipeepele mushindu awu.”

Yêyè ne: “Kadi bu mêmekù nansha mwa . . .”

95 Mêmè ne: “Ke wêwè awu’s, ukaadi walukila kabidi anu ku bwalu bwa mfwanka awu. Umusha meeji ku mfwanka awu. Vuluka anu cyanaana, tuma meeji kudiYe Yêyè, cyakenzaYe, cidiYe Yêyè; kî ncyûdi wêwè to. Wêwè kwèna mwîmpè to; kabidi kacya kutuku mwanji kwikala mwîmpè to, ne kwadyakwikalaku mwîmpè to. Kadi, cidiYe Yêyè, Yêyè ngudi mwîmpè!” Ke mêmè ne: “Mpindyewu, cintu cimwepele cidi cikengela wêwè kwenza; piikalabi ne Yêyè wakangata kaaba keebe kuntu kwaka, wêwè udi witaba anu ne budiswîle bwônso cyakenzaYe aci. Cintu cimwepele cidi cikengela wêwè kwenza nkwitaba cyôci aci.”

“Mona’s,” mwakambaye, “aci’s ncipeepele. Ke cîngènza.”

96 Mêmè ne: “Kasulu’s nkôkò aka.” Nwamonu anyi? Mêmè kulwa nende apa e kumubatiiza mu Dîna dya Yesu Kilisto.

Bamwe baa ku beena famiye wende mbasômbe mwaba ewu, ne ndi—ndi mumanye ne baakamona bu cintu cya lukutukutu pângâakacyênza, kadi mêmè nguvwa mumanye cîmvwà ngenza. Ngâkamòna mu muntu awu cintu kampanda civwa cishuwashuwale. Mvwa mwa kucimona mwaba awu, ke mêmè kumwangata e kumubatiiza mu Dîna dya Mukalenge Yesu.

Nenku, patwakamana kwenza nanku, abidi mmale asatu mmîpi ke mêmè kuya kwa mwanende wa balume. Twêtù kumona ci—cikeena—kumona cya mucu mucibukile pa mwaba kampanda, nenku muntu awu e kukuluka, kwambaye kukoseka nyima. Kuyabo nende ku lupitaadi. Ke diloolo diine adi Mukalenge kusokololaYe, kûndi, ne ke civwa ndekeelu wa mfwanka ayi.

Nenku paakacyabu ke yêyè kujinga kunwa mfwanka. Mêmè ne: “Némumusumbilè dibuki dijima mmutwadile. Kadi nutangilaayi bwa numone ne, matuku ende a mfwanka amanyi kujika.” Katu munweku mucu wa mfwanka nansha umwe to kubangila anu piine apu, ne katu mujingeku nansha umwe to kubangila anu apu. Nzambi!

97 Nwamonu’s, cintu cya kumpala cidi cikengela bwa wêwè kwenza ncyà kulwa ku Mpokolo awu. Bikengela ulwe ku Mâyì awu, mwikale ufika ku dyumvwa ne kakwena cintu nansha cimwe cyûdi wêwè mwa kwenza to. NcidiYe Yêyè mwenze bwebe wêwè. Kabyena bikukengela kuumbula nansha; kabyena bikukengela kumatula ne mpompi to; kabyena bikukengela kulekela *cikampanda*; kabyena bikukengela kulekela *cikansanga* to. Cintu cimwepele cidi cikengela wêwè

kwenza nkukuya ne kunwa. Kwajiki. Pawikala ne nyoota, nwaku's!

⁹⁸ Mpindyewu, Yêyè nguvwa Lubwebwe lwine alu. Nzambi wakaMutuuta bwetu twêtù, ke Yêyè kupatula mâyi makezuke, matooke ku bûngi bwawu. Ucidi ûàpâtula, too ne leelu ewu, bwa muntu yênsò udi muswe kwitabuuja. Eci's ke ngâsà Wende, twamb'eku twamb'eku, bwa bantu Bende, twêtù aba.

⁹⁹ Kudi cintu cifwanangane mwaba awu, cifwanangane ne cya bantu baa leelu ewu, badilongolole bwa kwakidila cidibo mwa kupeta aci, kadi kabayi baswe kwenzelanganaku paabo mudimu to. Izaleela uvwa mudilongolole bwa ku—kunwa ku lubwebwe mpindyewu, kadi kabayi baswe kwenzela Nzambi mudimu Wende uvwa ukengela kuMwenzelabo to.

¹⁰⁰ Nenku Yêyè utu utwenzela anu mudimu misangu yônsò. Nudi bamanye ne, twêtù aba katwenaku nansha mwa kweyela kakuyi Bwende Yêyè to. Katwenaku mwa kweyela kabiyi Nzambi mutwênzèle mudimu to. Mushindu awu ke utudiku anu Bwende Yêyè. Kabidi, nansha nanku, bidi byamba kutucibula mu bitupa bibidi padibi ne twêtù ke badi bateeta kwenza, padibi bikengela twêtù kuMwenzela Yêyè cintu kampanda. Yêyè utu utulomba bwa kwenza cintu kampanda, kuya kamona muntu, kuya kasambidila muntu, kuya kakwacisha muntu, bitu byamba kutucibula, bwa kubyenza. Kadi katutu baswe kuMwenzela cintu kampanda bu mudimu to.

¹⁰¹ Didyabakeena Dyende divwa ne: “Mbandekele Mêmè, Dîyi; kadi mbiitabe ciinà cya mâyi cyele mitanta, pa mwaba awu. Biitab- . . . Mbandekele Mêmè, Mpokolo wa Mwoyi, Mpokolo wa Mâyi a Mwoyi; kadi biikale bajinga bwa kwikala kunwa ku ciinà cya mâyi matengebele.” Nudi mwa kudifwanyikijilaku cyôci aci anyi?

¹⁰² Nudiku mwa kudifwanyikijila muntu mpindyewu, wa ne, ke mushimi wa mâyi a kazeze *ngwewu* mwikale upatula mâyi malenga, a katooto awu, apatukila buludi mu mwoyi wa mbwebwe, lwa mwinshi mwa nsenga ya panshi mwamwa, ne bikwabo, miikale matalale ne mîmpè a menemene; kadi yêyè ujinga kunwa ku ciinà kwaka, cidi ne mâyi adi mabombolokele ku musaka wa diyeeba, ne ya bisaasa, ne ya nzubu yônsò idi myasa pambelu apa eku ne eku eyi? Miikale makelekejila mu ciinà aci, mudi mâyi adi apweka ku ndambu ku ndambu apingana kadi azololokelamu, afumina ku diyeeba, ku bikumbi ne bitanda, ne bintu byônsò byalukila bizololokela mu ciinà amu, kadi twêtù tujinga kwitab- . . . ujinga kunwa kwine aku kumpala kwa kuyaye ku mushimi wa mâyi a kazeze? Nkufwanyine kwikala cintu kampanda cipampalamuke mu mutu wa muntu awu. Neya bushuwa.

¹⁰³ Nenku padi mulume anyi mukaji ujinga kutwa dingumba nyama ku mikolo, diikale diitaba kubebula kwa nsuki, kuvwala

kwa tuputulu, bilaabu bya ku mishiku, ne mishindu mikwabo yônsò ya bintu ebi, ne kandongamu kakese kaa—kaa mushindu kampanda, ne maalu ônsò a macimbu aa, mwikale mwa kuya mu nzubu idibo banayila ndundu wa bowling, ne—ne ku bintu byônsò bya lukutukutu bya pambelu paapa naka byabya, nenku mwikale mwa kutwala biine abi; ne kunanga biine abi kupita mutuye munange Dîyì dya Nzambi dya cyena kale didi dikosa ne disongangana, diikale dikudimuna bakaji dibavwija bainâbânzà, dibangata dibafikisha ku divwala mushindu udi mukumbane ne dyenza maalu malulame, dyumusha mfwanka ya mici ne ya misenga, ne dicipa ne dyela dya milawu, ne didinga ne diiba, dibyumusha kùdì, dikuumusha maalu ônsò a pa buloba, dikupa Cintu kampanda cidì ciikale disankishiibwa dipwangane. Bwa cinyi mulume anyi mukaji udi uya ku cintu cya mushindu bu nanku bwa kupeta busambi? Mmuniyî mùdì mwa kupeta busambi ku biine abi?

¹⁰⁴ Mmuniyî mùdìku mufwanyine kupeta mâyì a cyashima ku ciina cya mâyì matengebele? Mbwa cinyi budi muntu. . . Piikala muntu uya ku ciina cya mâyì matengebele bwa kupeta mâyì a kunwa, padiku mushimi wa mâyì a kazeze mukangula, udi mufwanyine kwamba ne: “Kudi cintu cipampalamuke mu mutu wa muntu awu.”

Ne padi mukaji anyi mulume uya ku mwaba wa mushindu awu bwa kupeta busambi, kudi cintu cipampalamuke mu nyuma wa muntu awu. Kì mmuswe Dîyì to. Bidi bileeja ne ngiikadilu wende ucidì anu wa ludimba, anyi wa civuba, anyi cintu kampanda, ncyà bushuwa, cintu cya ngiikadilu awu cidì cinange cijibajiba cya mâyì matengebele, mbwalu bintu bya mushindu awu kabitu bisômbela mu ciinà cya Mâyì adi ne cyashima to. Kabyena mwa kunanga aci to; m’Mâyì a cyashima. Kabyena mwa kuàswa to. Kabyena mwa kunanga aci to.

¹⁰⁵ Mpindyewu, didyabakeena divwa ne: “Mbalekele Cyôcì aci.” Ne leelu ewu mbenze cintu cimwecimwe aci.

Mpindyewu tangilaayi mukaji wa ku ciinà cya mâyì. Ee, wakafika ku ciinà cya mâyì cya Yakobo, ne ke kuvwaye usunasuna mâyì misangu yônsò, ku ciinà cya Yakobo. Kadi ciinà cya mâyì cya Yakobo, dingumba adi, mutudi bafwanyine kucibiikila, bwalu wakabyumbula bisatu; ne eci yêyè ngwâkacyumbula. Mpindyewu, mukaji ewu uvwa ne muyiiki munene. Kwambaye ne: “Mpindyewu, tatwètù ngwâkumbula ciinà eci, Yakobo. Wakanwa mâyì a mwômò emu, ne ngombe yende yakanwa, ne bikwabo. Kì mbîmpèku nanku anyi?”

¹⁰⁶ Yêyè ne: “Kadi mâyì audi usuna mwaba ewu aa, udi anu upeta nyoota kabidi, bikengela walukile kabidi mwaba ewu bwa kuàsuna. Kadi,” mwakambaYe, “Mâyì àndì Mèmè nkupa

m'Mpokolo, Musulu mwikale ùfúkuka mâyi afumina munda, nenku kuyi ulwa kabidi apa bwa kuÀsuna to. Adi anu neebe.”

¹⁰⁷ Monaayi. Kadi paakajandulaye ne Mpokolo wa Mifundu ke wâkaakulangana nende awu, ku cimanyinu cya mu Mifundu civwaye anu ukebekeba, yêyè kushiya ndongolwelu awu wa Yakobo wa cyena mangumba kayiku mwa kukwalulika cyakabidi to, bwalu wakapeta Lubwebwe lwa cya bushuwa. Nwamonu anyi? Kuyaye lubilu mu cimenga. Wakajikijangana ne mpekaatu. Kacivwa kabidi mukaji wa nsômbelu mukooyike to. Kwambaye ne: “Lwâyi, kanumonaayi Ewu ûndi mupete, Muntu Udi mungambile maalu ândi mwenze. Kî n'Yêyè ewu Kilisto mene anyi?” Yêyè. . . Ciinà cya mâyi aci civwa anu cifwanyine kwikala cikumbane; cikaavwa cimane kukumbaja kaaci kiipacila. Mpindyewu ukaavwa ku Mpokolo mulelela. Ciinà cya mâyi aci civwa anu cikumbane too ne dibà dyakalwa Mpokolo mulelela kukanguka. Kadi paakalwa Mpokolo mulelela, ciinà cya mâyi aci cyakajimija bukole bwaci. Ke kusanganaye ne kuvwa mwaba mutambe bwîmpè wa kunwa mâyi.

¹⁰⁸ Nenku kudi mwaba mutambe bwîmpè. Kudi mwaba mutambe bwîmpè, mmu Kilisto. Mu Yone Munsantu 7.37 ne 38, Yesu wakamba, kundekeelu kwa difesto dya maatabernacle ne: “Piikala muntu ne nyoota, alwe kûndi Mêmè, anwe.”

Bavwa bônso mu dicyonkomoka. Bavwa bapete ndambu wa mâyi asukumuka afumina mwinshi mwa cyoshelu, ne—ne kwòkò aku nkuvwabo banwina bônso ku cyôci eci, mu djenja, dya—dya difesto adi. Ke bôbò ne: “Baataatu beetu baakanwa ku lubwebwe lwa nyuma mu cipeela.” Nudi numona's, bavwa badyûmbwile ciinà cya mâyi, mâyi kampanda matengebele avwabo bakoka ne mpompi mwaba kampanda, biikale baasukumwina lwa mwinshi mwa ntempelo amu. Nenku bavwa bônso mwa kwikala badikungwija banyungulukile miine mâyi awu baanwa, bamba ne: “Kukaadi bidimu, baataatu beetu baakanwa mu cipeela.”

Yesu ne: “Mêmè ke Lubwebwe luvwa mu cipeela alu.”

Bôbò ne: “Twêtù twâkadyà manà afumina mu Dyulu, ne Nzambi mwine ke uvwa uâlòkesha.”

¹⁰⁹ Yêyè ne: “Mêmè ke Manà miine awu.” Yêyè, Mpokolo awu, uvwa mwimane munkaci mwabo. Dyâmpà dya Mwoyi adi divwa diimane munkaci mwabo.

Kadi nansha nanku bôbò kabavwa anu naaDi bwalu to. Bavwa bôbò bajinga ciinà cyabo cya mâyi; bwalu, muntu nguvwa mwenze eci, nenku Nzambi nguvwa mutume *Cyacya*. Ke dishiilangana menemene ndyôdi adi. Badyûmbwile biinà!

¹¹⁰ Yêyè ne: “Piikala muntu ne nyoota, alwe kûndi Mêmè, anwe.” Yêyè ke Mpokolo awu.

Nenku bu mudi Mufundu mwambe: “Munda mwende nemwikale mupweka misulu ya Mâyi adi ne mwoyi.” Kaa, Yêyè

ke mushimi wa mâyi a kazeze awu! “Munda mwende, anyi mu muntu wa munda menemene awu, nemwikale mupweka misulu ya Mâyì adi ne mwoyi.”

¹¹¹ Yèyè ke Lubwebwe, alu luvwa mu . . . Civwa Lubwebwe lwa Hagaa, mu cikondo cya lutatu; pakaavwa mwanende pabwîpî ne kufwa, pakavwabo bamwipate mu cituudilu, ne mwikale usanganyibwa pambelu paapa ne Ishamela mwânà. Mâyì ende, mu ciinà cyende cya mâyi civwaye mwambule wenda wenda naaci aci, avwa majike. Ke kulaadikaye Ishamela mwânà awu panshi; kwasaye lwendu kuya, ntanta wa wela mukete ufika, kwasaye mwadi, nenku, kaa, bwalu kavwa muswe kumona muvwa mwânà awu ufwa to. Ke dyakamwe, Mwanjelo wa Mukalenge kwakulaye, ke kupetaye Beer- . . . Beersheba, mu—mushimi uvwa mwaba awu mwikale ne mâyi apweka, ne acidi apweka too ne lelu ewu. Uvwa Beer-Beersheba wa Hagaa, Lubwebwe mu cipeela amu.

¹¹² Luvwa lwimane mwaba ewu mu Mpokolo mûle ne Mashi, dituku adi, lwimane mwaba wawa mu ntempelo. [Katupa kaa mukaba wa mêyi munda mutupu—Muf.] . . . cikondo cya cipepele cikole. Mu Zakaayi nshapita wa 13, Yèyè uvwa Mpokolo awu mukangula mu nzubu wa Davidi, bwa kukezula, ne bwa (mpekaatu) kukezula kwa mpekaatu. Yèyè ke uvwa Mpokolo awu. Ne mu Misambu 36.9, Yèyè ke uvwa Mpokolo wa Mwoyi wa Davidi. Ucidi anu Mpokolo awu mu nzubu wa Davidi.

Ne Yèyè ke wa mwedi wa kasala ewu, mu mwoyi wende amu. Mwedi wa kasala wakamba ne:

Kudi Mpokolo mûle ne Mashi,
Makoka mu mijilu ya Emanuwele,
Bangènzàmpèkààtù badìnè mwinshi mwa
nkwaka awu,
Badi bajimija makeji ônsò a dipiila dyabo.

Yèyè ke Mpokolo wa Mwoyi awu, Mpokolo wa Mâyì. Udi Dîyì dya Nzambi.

¹¹³ Bantu baa matuku a ndekeelu aa mbaMulekele Yèyè, Dîyì dilelela, Mâyì a Mwoyi; ne mbadyûmbwile biinà bya mâyi bya cyena mangumba; ne, kabidi, mbakose, mbumbule!

¹¹⁴ Nenku mpindyewu tudi tujandula ne, baakapeta biinà bya mâyi byelè mitanta. Nenku pashiishe ciinà cya mâyi eci ncyûle tente ne twîshî twa bupidya, maditambishi a bupidya, ndongamu ya maalu a tulaasa, ne bikwabo, bidi biikale bibengangana ne milayi ya Nzambi. Mbeedi baa mpatà ku Dîyì.

¹¹⁵ Mpindyewu, biinà bya mâyi bidibo bapete ebi, Bible mmwambe ne, bivwa “byelè mitanta.” Ciinà cya mâyi *cyelè mitanta* mbwena kwamba ne ciinà cya mâyi cidi “cizololoka,” cidi kabidi cipweka mâyi ku ndambu ku ndambu. Cidi cyenza cinyi? Cidi cipweka mâyi ku ndambu ku ndambu mu ciinà cya bucyafu cya ntendeleelu cidibo babiikila ne Nsangilu wa

Maekleeziya wa Buloba Bujima. Ke kudi ciinà cya mâyi cyeleè mitanta aci cikabafikisha, bõnsò bwalu mbaMulekele Yèyè, nenku bakaadi . . . Mpokolo wa Mâyi adi ne mwoyi; kadi benze biinà bya mâyi ebi.

¹¹⁶ Bumbule ndongolwelu minene ya malonga a seminere, a tulaasa, ne bikwabo. Ke mushindu wa biinà bya mâyi bidibo bumbula leelu ewu abi, bikengela bwa muntu ikale ne dipoloma dya Ph.D., anyi dya LL.D., anyi dya Bachelor of Art, anyi cintu kampanda, kumpala mene kwa yèyè kuya kayiisha. Biinà bya mâyi bidibo buuje ne mamanya a Nzambi a mu tulaasa. Badi bababweja mu bilongelu binene ebi bya malonga, nenku mwòmò amu badi babapaya ne mamanya a Nzambi a mu tulaasa abo bôbò, kadi kubatuma bapatuka baya ne byôbì abi. Edi ndituku kaayi ditudi ne mwoyi, biinà bya mâyi byenza kudi bantu! Kabyena bitacisha to . . . Kabyena bikemesha to pakaadi cintu aci cimane kushaala anu—anu mpuuya mubole, kaa, ekelekele, mbwalu bantu badi banwaku.

¹¹⁷ Nenku padi bantu baswe disanka leelu ewu, badi benza cinyi? Bantu abu, pamutu paa kwitababo disanka dya kudi Mukalenge, badi bakudimukila ku mpekaatu, bwa kupeta disanka. Bantu bàtù bàya mu ekeleeziya biikale balaka mukana bamba mudibo basadidi baa Kilisto abu, padibo bapeta dibinduluka dya menemene badi bakwacisha mucu wa mfwanka. Ne pakaadibo—pakaadibo baswe ku—kuumushaku luteetuku, badi bavwala bilàmbà byabo bidi bisalulangana masandi abi kadi kupatuka e kubanga kukosa mashinda bwa padi balume bapicila mwaba awu, babafikishe ku dibeela kashiba. Badi benza byònsò abi mbwa kwikalabo bamanyike. Mbaswe kufwanangana ne balumyana anyi bakajaana badi bende lumu baa mu cinéma. Ke dyabo disanka ndyadi.

Paabi, Yesu wakamba ne: “Mémè ke dyabo dikumbanyina.”

Kabingila kadi kenza ne biikale baya ku biine abi, mbwalu kí mbaswe kunwa ku Mpokolo awu to. MbaMubenge. Kí mbaswe kuKunwa to. Badi bakadilamika ku ndongolwelu wa mushindu kampanda mwenza kudi bantu, ciinà cya mâyi cya mushindu kampanda cyùle tente ne bintu bitengebele bya mishindu yònsò, kudibo mwa kwikala baya mushindu awu.

¹¹⁸ Makeelela awu, tuvwa baye ne bânà pa mâyi a musulu paapa. Ngela meeji muvwa mmu disambombo mu dinda. Tuvwa bapwekeku; Billy uvwa wenda uloba mu bwâtù. Nenku twètù kubanda ne bânà, mwikulwanyi wa balume ne bakwabo, mwanaanyi wa bakaji, mwanaanyi mukese wa balume, ke twètù kubanda ne musulu bwa—bwa kwendakanaku mu bwâtù. Kuyiku mwa kwendakana mu bwâtù pa musulu to, bwa bantu bakooyike, baa manyaanu, basenji biikale pambelu pa musulu apu, bavwale tulàmbà twa tubaleeja anu butaka biikale benza maalu a lukutukutu. Bwâtù bukwabo kuseemenabu pabwipi

neetu apu, musumba wa twânà twa balume twa bidimu dikumi ne bibidi, dikumi ne binaayi, mwânà ne mwânà mukwate kakopo kaa maala a bière mu cyanza, ne mucu wa mfwanka. Badi babiikila ciine aci ne “kuumusha luteetuku.” Kaa, ekelekele! Buloba ebu budi mwa kwikalaku too ne ku dîbà kaayi’s, ne ndongolwelu wa mushindu awu?

119 Nenu bwa bôbò kudisuulula ku meeji a ne paafwabo nebaye mu iferno, cintu cidibo benza, badi baya bakadilamika ku cimwe cya ku biinà bya mâyi byenza kudi bantu ebi. Nenu bantu baa mushindu umweumwe awu batu beena ciinà cya mâyi aci. Kî ncinutu kaayi to cidi anu musumba wa misanda ya bukooya, mikooyike ya pa buloba. Nenu badi baswikakana ne cyôci aci bwalu, anu muvwa maamu wanyi mukulakaji ne ciibidilu cya kwamba ne: “Nyuunyi ya masala mafwanangane itu yadisanga.” Bôbò kabatu baswe kulwa mu Mpokolo bwa kusukudiibwabo ku nsômbelu wa mpekaatu awu to. Mbaswe kwikala ne wabo nsômbelu anu pambelu paapa, kadi biikale anu balame bujaadiki bwa ne mbeena Kilisto. Bwa cinyi? MbaMwele Yèyè nyima, Mpokolo mulelela wa disanka, wa Mwoyi, wa Mwoyi ne disankishiibwa bipwangane. Ke bwa cinyi mbenze cyôci aci, bwalu mbaswe kukadilamikaku. Badi ne bantu baa mushindu kampanda badi biitabuuya biine bintakanyi abi.

120 Mwaba ewu kî nkwanji kupita matuku to, Mwaneetu Fred ne mêmè, ne Mwaneetu Tom, twêtù kuya musumba mujima mu ekeleeziya kampanda wa ba-Baptistes mumanyike bîmpè mu cimenga cya Tucson, bwa kumona ne katuvwaku ne mushindu wa kupeta kaacintu kampanda kavwa pâmwâpa kafwanyine kutupaku ndambu wa cyashima. Ke mwambi kwambaye cintu kampanda cikwabo pa bivwa bitangila bantu mu Ejiptu ne, paakuumukabo bavwa badya matungulu a ayi ne bikwabo, bavwa bajinga kwalukilamu bwa kuya kadya biine abi. Yèyè ne: “Aci ncintu cifwanangane ne cya bantu baa leelu ewu.”

Nenu, twêtù, muntu ne muntu kwamba ne: “Amen!” Ncitu mwanji kumonaku musumba wa bantu wa mushindu wawa to! Ekeleeziya mujima kuumusha mèsù kudi muyiishi kadi kuâtàngija paanyima bwa kumona ne awu “amen” mmutwa kudi nganyi nanku awu. Civwa cyambe kubapa bwôwà bwa lufu. Kabavwa bamanye ne ncinyi ciine aci to.

Paabi, Davidi wakamba ne: “Enzelaayi Mukalenge mutooyi wa disanka. Mutumbishaayi ne nzenze! Mutumbishaayi ne cisanji cya nshinga yâbûngî! Cintu cyônsò cidi cipuuyakana citumbishe Mukalenge. Nenu tumbishaayi Mukalenge!” Nzambi utu ucyonkomokela mu bantu Bende. Badi bayiishiibwe, biikale bamba ne: “Amen,” padi cintu kampanda cyambiibwa mu cyôci.

121 Bwa cinyi kubenga kwela ndongolwelu ne biinà bya mâyi bya pa buloba ebi nyima, kukudimukila ku ndongolwelu wa

lulamatu wa Nzambi, udi mwikale mushimi wa mâyi a kazezee, Yesu Kilisto? Bwa cinyi kanwena nukudimukila kudiYe Yèyè, kudi Nzambi mwikale wetu nsulu wa disanka dîngyädîngyâlè, wetu nsulu wa ditumbisha dîngyädîngyâlè, wetu nsulu wa disankishiibwa dîngyädîngyâlè? Ditalala dya wanyi mutu didi difumina kudi Nzambi.

Padi maalu mantonde, ndi mpeta dyanyi disankishiibwa mu Kilisto, kî mmu mfwanka to, kî mmu maalu a pa buloba to, kî mmu kukadilamika ku twitabaayi kampanda to; kadi mmu kuMupeta Yèyè, Dîyì dilaya dyakambaYe ne: “Mêmè muye, Nèndwe cyakabidi bwa kunwangata.” Mu cyôci aci ke mûndi mpetela dyanyi disanka. Yèyè ke dyanyi Disanka.

¹²² Badi bamba leelu ewu ne, mu didilamika ku bintu ebi ne mu dyanza dya Nsangilu wa Maekeleeziya wa Buloba bujima, nebènzè mwaba mutambe bwîmpè wa kwikadilamu ne mwoyi. Ku wanyi mmwenenu wa meeji matooke, nebènzè mwaba mutambe bwîmpè wa kwenzelamu mpekaatu. Aci cidi anu. . . Cintu mu kaabujima mmpekaatu, twamb’eku twamb’eku; kî mbwa kwikadilamu ne mwoyi to, kadi mbwa kufwilamu. Badyenzela mwaba wa kusòmbelamù, anyi, kwenzelamu mpekaatu, pamutu paa kwikadilamu ne mwoyi.

¹²³ Cintu cikwabo cyònsò, pa kuumusha Yesu Kilisto ne Dîyì Dyende dya Mwoyi, nciinà cya mâyi cyelè mitanta. Cintu cyònsò cidi citeeta kwangata kaaba kaa Dyôdi adi; cyònsò cyûdi uteeta kwenza bwa kukutwadila ditalala, cyònsò cyûdi uteeta kwenza bwa kukutwadila busambi, disanka nî ndya mushindu kaayi dyûdi upetela ku cintu cikwabo cyònsò, bu ne cidi cyangata kaaba kaa Dyôdi edi, nciinà cya mâyi cyelè mitanta cyûle tente ne bukooya. Yèyè ngudi ufila disankishiibwa dipwangane.

¹²⁴ Ndi muvuluke mwaba ewu, kukaadi mivù ya luuya ibidi, mvwa mupatukile ku ciibi cya kumfundu. Kuvwa kansongalume kaa kakenyakenya ku mènù pambelu paapa kangambila, ne: “Udi mumanye, cidi cikwenza ne wikale misangu yònsò anu wamba bakaji mushindu awu, bwa divwala dya tuputulu ne bikwabo abi,” wamba ne, “mbwalu wèwè ukaadi mukulakaji.” Yèyè ne: “Ke cidi cikwenza ncyaci.”

Mêmè ne: “Tangila kunu. Wèwè udi ne bidimu binga?”

Yèyè ne: “Makumi abidi ne mwandamutekete.”

¹²⁵ Mêmè ne : “Pâmvwà mushaadile kûdi ne bidimu byàbûngi, mvwa nyiisha cintu cimwecimwe aci.”

Ndi mupete Mpokolo wa disankishiibwa. Yèyè ke cyanyi cidibo bangaabanyine. Amen! PacidiYe anu ucimpeteshu, ke bulenga mbwabu. Aci ke—aci ke wanyi. . . Ke dyanyi dipiluluka ndyadi, nkwikala kuMubandila, ntangila mudi cyanza Cyende cikwata mudimu ne mmona mudiYe wenza. Kakwena mpokolo mukwabo ûndi mumanye to!

Kaa, cya mushinga mukole mmusulu awu
 Udi umvwija mutooke bu nêjè;
 Kakwena mpokolo mukwabo ûndi mumanye,
 Cintu nansha cimwe to anu Mashi a Yesu.

Kudi Mpokolo mûle ne Mashi,
 Makoka mu mijilu ya Emanuwele,
 Mudi bangenzâmpèkââtù badiina mwinshi
 mwa nkwaka awu,
 Bajimija dikeji dyônsò dya dipiila dyabo.

¹²⁶ Nyawu nzwambila's, kakwena mpokolo mukwabo ûndi mumanye to pa kuumusha Mpokolo awu. Yêyè wakankezula pâmvwâ ne manyaanu. Udi undama mukezuke, bwalu ntu mujinge kwikala musômbèle anu pabwîpi Nende apu, kwikala kunwa Mâyî a cyashima aa adi uuja musuuka wanyi ne disanka.

Ndi mwa kwikala ne dibungama dienene, ndyumvwa ne ncyênâku mwa kuya. . . kulwangana mvita mikwabo, nciyi mwa kuya mwaba mukwabo to; pa dîbâ adi ndi mwa kutwa binù, kutwa munu wanyi pa mulayi kampanda, kwamba ne: "Mukalenge Nzambi, Wêwè ke dyanyi dikanda. Wêwè ke dyanyi disankishiibwa. Wêwè ke byanyi byônsò-mu-byônsò." Ndi mwa kubanga kuumvwa Cintu kampanda cîfûkukila lwa munda mwanyi menemene mwamwa. Mpatuka mu cyôci aci.

¹²⁷ Bu mûnkaadi ne bidimu bipite pa makumi ataanu, ndi mufwanyine kubiika mu dinda kampanda, nudi bamanye anu mushindu utubi awu, kuyiku ne mushindu nansha mukese wa kwambula dikàsà kudyumusha pa bulaalu apu to. Ekelekele, kuyiku mwa kucyenza to; muntu pende mwimane ku ciibi, ukookola, anyi Billy mwikale ungambila ne kudi bwalu bwa lukasalukasa, mwaba kampanda udi ukengela bwa mêmè kuya. Ke mbanga kudyambidila ne: "Nêngenzè ciine eci bishi?" Kuteeta mwa kujuula anu dikàsà dimwe cyanaana.

Ndyambidila ne: "Wêwè's ke Mpokolo mûle ne dyanyi dikanda. Amen! Dikanda dyanyi ne dikwacisha dyanyi bidi bifumina kudi Mukalenge. Wêwè's ke wanyi mushimi wa mâyi a kazeeze! Wêwè's ke bwanyi bunsonga! 'Aba badi bindila Mukalenge nebavwijulule dikanda dyabo dipyadiya; nebabande muulu ne mapwapwa bu mukanku; nebanyeeme lubilu, kabayi bacyoka; nebëndè lwa makàsà, kabayi bapangila.' Mukalenge Nzambi, ebu ke bwanyi bwalu bungenzeja, bwa kuya. Nyewu bambiikila ku mwaba wa mudimu." Nunku cintu cya kumpala bu munudi bamanye, Cintu kampanda cibanga kusaba munda mwanyi.

¹²⁸ Dîngà dituku, mu kaaba kakese kampanda, mvwa ngenza disangisha lwa mu Topeka, Kansas emu; muvwa nsongalume, muyiishi wa kânâkânâ, umwe wa ku bantuudidi baanyi baa mfranga baa kumpala. Mwaneetu Roy, udi musômbè apa ewu, mmuvuluke kaaba kiine aku. Emu, emu mu mwaba munene

mwamwa, muvwa ka—ka...Mwambi ewu uvwa mukapicile mwinshi mwa musaka anyi kaaba kampana, cimana cya ku luseke e kumuupukilaci ne yêyè kushaala mwinshi mwaci. Mukwetu wa kânâkânâ awu uvwa ufwa. Mucima wende wakataayika. Lubalenge lwende kupampalamukalu. Binunu bya kilô bivwa bimwikile.

¹²⁹ Mvwa musòmbè ndya cyakudya cya dinda, nyiikilangana ne mukajaanyi. Mêmè ne: “Mukajaanyi, udi mumanye, bu Yesu mwikale mwab’ewu, udi mumanye civwaYe mwa kwenza?” Mêmè ne: “Yêyè paakantuudilaye mfranga ne: ‘Ndi mwitabuujè Dìyì adi’ apu, Kilisto nguvwaye utuudila mfranga awu.” Ke mêmè ne: “Aci ndiyelè dya dyabulu.” Mêmè ne: “Bu Yesu mwikale mwab’ewu, Yêyè uvwa mwa kuya kamutentekela byanza Byende bya cijila abi. Nsongalume awu nunku’s uvwa umvwa bîmpè. Nansha mudibi ne mucima wende mmutaayike amu. Uvwa mwa kuumvwa bîmpè, bwalu Yesu uvwa mwa kubwelamu mwikale mumanye anu menemene ne Yêyè udi Nganyi. Yêyè uvwa mumanye dibiikila Dyende, Mifundu iwva milelela, ishindika mu Yêyè amu ne Yêyè uvwa mumanye ne Uvwa Nganyi, kabiyi bya . . .kakuyi mpatà nansha ya kânâ to. Nunku Yêyè mmumutentekela byanza, wamba ne: ‘Mwanaanyi, umvwa bîmpè,’ upatuka mwaba awu.” Ke mêmè ne: “Kakwena démons mu iferno bûngî bukumbane bwa kushipa nsongalume awu nansha, pa dîbâ adi.” Mêmè ne: “Uvwa mwa kuumvwa bîmpè.” Kadi mêmè kwamba ne: “Udi umona, munanga wanyi, Yêyè uvwa Yesu, byanza bya cijila bya Nzambi.”

Mêmè ne: “Mêmè ndi ngènzâmpèkââtù. Ndi mulediibwe ku disangila dya mulume ne mukaji. Wanyi taatu ne wanyi maamu bavwa bangènzâmpèkââtù, ne mêmè ndi anu cintu cya cyanaana kaciyi nansha cîmpè to.”

Ke mêmè ne: “Kadi udi mumanye? Bu Mukalenge mwa kumpa cikeena-kumona ne kuntuma kuntwaku, dîbâ adi maalu’s mmafwanyine kushiilangana.” Mêmè ne: “Nunku ndi mupwekeku e kumutentekela byanza, nunku mmujuuke mu bulaalu abu bu Yêyè mumpe cikeena-kumona.”

¹³⁰ Pashiishe mêmè kubanga kudyambidila ne: “Byôbî biine, bu biikala cikeena-kumona, civwa ncinyi? S’civwa anu byanza bya manyaanu bimwebimwe ebi bîmvwâ nkamutentekela, uh-huh, muntu anu umweumwe awu umusambidila, byanza bya manyaanu bimwebimwe abi.”

Pashiishe mêmè kubanga kudyambidila ne: “Mêmè ewu’s ndi mwènâmpalâ Wende. Pa dîbâ adi, Nzambi kèna ummona mêmè to. Mashî awu a Mwakane awu adi asanganyibwa pa cyoshelu paapa; Ôwò ngadi angakwila. Yêyè’s ke dyanyi dikumbanyina. Yêyè ke dyanyi disambila. Yêyè ke wanyi Mwoyi.” Mêmè ne: “Cintu cimwepele cidi cifwanyine kwenza ne mmutentekela byanza, ne diitabuujà, mbwalu ndi ne diitabuujà mu cikeena-

kumona. Kadi kakuyi cikeena-kumona, diitabuuja anu dyôdi dimwedimwe adi's ndifwanyine kwenza cintu cimwecimwe aci; nenku ndi mwa kudibala bu cintu cyanaana, kadi kuMubala Yêyè ne mbyônsò-mu-byônsò byanyi. Yêyè ke wanyi Mwoyi. Yêyè ke wanyi Mutumiibwe ne mudimu. Dingumba nansha dimwe kî ndintume to; Yêyè ngudi muntume. Aleluuyah! Ndi nya mu Dînà Dyende Yêyè. Nèmmutentèkèlè byanza.” Mèmè kupweka kuntwaku ne kutentekela nsongalume awu byanza, ne diloolo adi uvwa mu disangisha, ne mubidi tumatuma. Amen!

¹³¹ Kaa, eyo, Yêyè ke Mpokolo awu. “Kakwena mpokolo mukwabo ûndi mumanye to. Cintu nansha cimwe to pa kuumusha Mashi a Yesu!” Mèmè ndi cintu cibi kumona, ndi muntu mupidyè diitabuuja, ke cidi muntu ne muntu wa kutudi, kadi kumpala kwa Nzambi tudi bapwangane. Ye- . . . “Nanku ikalaayi bapwangane, anu mudi Taatu wenu mu Dyulu mwikale mupwangane.” Udi mwa kwikala nanku munyi? Bwalu Ewu udi mupwangane udi uleeja mpala pa kaaba keetu kwôkò aku. Mpokolo awu udiku dituku dyônsò, ne cyashima. Kaciyi cintu kampana citengebele to, kadi ne cyashima dituku dyônsò, usukula mpekaatu yanyi yônsò. Yêyè ke Mpokolo awu.

¹³² Mpindyewu bwa kujikija, ndi mufwanyine kwamba nenku ewu. Byônsò bidi bishiilangane ne Eci mbiinà bya mâyì byelè mitanta, ne ndekeelu wa byônsò nebiikale bikaadi bizololoja byûdi welamu; wêwè welamu ditekemena dyebe dyônsò, dîbà dyebe dyônsò, ne byônsò, mu cyônsò cya ku biinà bya mâyì matengebele abi. Yesu wakamba ne mbiinà bya mâyì byelè mitanta. Nzambi wakamba ne: “Mbyelè mitanta, ne nebizololoje cyônsò cinwelamu aci.” Kwèna mwa kuya naabi kule to, bwalu nebizololoke. Bwalu Yêyè ke njila umwepele udi ufila ku Bulelela, ku Mwoyi, ne ku disanka dya Cyendelele, ne ku ditalala dya Cyendelele. Yêyè ke Umwepele udiku ne njila umwepele udi ufikisha ku Cyôci aci. Kaa, ekelekele!

¹³³ Mpokolo wa Mwoyi udi kayi kukama n'Yesu Kilisto. Bwa cinyi? Ne Yêyè udi Nganyi? Dîyi, umweumwe awu; Dîyi, Mwoyi, Mpokolo, “umweumwe awu makeelela, leelu, too ne kashidi.” Bwa mwena kwitabuuja mulelela, Aci ke dyende disanka ditambe kutumbuka, wende Mwoyi mutambe kutumbuka. Ne dyende disankishiibwa ditambe kutumbuka didi mu Kilisto. Kabiya bya dipatula ne mpompi, kabiya bya dikoka, kabiya bya dikadilamika, kabiya bya ne tubadi twakulekedi bwalu wáfutù to; anu kwitabuuja ne kwikisha cyanaana. Ke cyôci aci cidiYe bwa mwena kwitabuuja.

¹³⁴ Bu taatu Abraham; kavwaku ukoka, kavwaku ulubakana, kavwaku wabakaja mwoyi to. Yêyè uvwa ne Dîyi. Uvwa mulaadile mu cyâdi cya El-Shaddai. Paakapeta Abraham bidimu lukama, Nzambi wakamumwenekela, kwamba ne: “Ndi Wa bukole bwônsò.” Mwaku wa cyena Ebelu udi *El Shaddai*, udi uumvwija ne, “Wa Mabeele.” “Nenku nyewu ukaadi mukulakaji,

ne dikanda dyebe dimane kujika, kadi shaala anu mulaadile mu cyâdi Cyanyi Mêmè wikale wamwa dikanda dyebe ku Mpokolo ewu.” Amen! Uvwa wamwa bwa kupeta cinyi? Mubidi mupyamupya. Wakapeta mwânà, kudi Sarah. Nenku, paanyima pa bidimu makumi ataanu, kupetaye bânà mwandamutekete bapetela kudi mukaji mukwabo.

¹³⁵ Kaa, El-Shaddai! Dipungila Dikulukulu didi dileeja cyakenzaYe, Dipungila Dipyadipya didi dileeja cyenzaYe. Amen! Mu Dipungila Dikulukulu . . .

¹³⁶ Mpindyewu kapeepe nkaaka kaajiki, nanku nêndwijakajè bwa ngimanyikile mwaba ewu mpindyewu, mu katanci kakese cyanaana.

Ndi njinga kwamba eci kumpala kwa mêmè kujikija. Ntu mupete cileejilu cya bwalu ebu musangu kampanda. Mvwa munkaci mwa kwenza mudimu wa bukontononyi. Ne bantu bàâbûngi mwaba ewu . . . Mwamwa mu nyungulukilu wa Georgetown, mwamwa mu Milltown, pa ciibidilu, mundekeelu mwa mikuna mwamwa, muvwa mpokolo kampanda. Civwa mmushimi wa mâyi a kazeze. Uvwa upwidila mâyi aya muulu mu butumbuke bwa makàsà matwe ku—ku anaayi anyi ataanu [mètre 1,21 anyi 1,52], miikale anu atunkumuka dîbà dyônsò, mwikale mpokolo munene menemene bwa mu nyungulukilu awu. Nenku mu nyungulukilu menemene wawu amu mvwa nyemba lubwici eyi yâbûngi, nudi bamanye, ne bintu biikale bitolokemu, bidi bifwanangane ne bidibwalwenyi abi. Nenku, kaa, mvwa anu ne nyoota ya kufikaku mwaba mwine awu, kaa, ekelekele, bwa kufikaku ku mpokolo awu. Nenku mvwa kudyololaku panshi ku luseke lwa cintu aci kadi kunwa anu kunwa, ne kusombela panshi bwa kunwa, kwindila.

Nenku ku cidimu ku cidimu mvwa anu ngenza kulwa ku mpokolo umweumwe ewu. Kayiku mwa kuuma to, nansha mu mushipu nansha mu mvula. Kabavwaku mwa kumuvwija dibwe to. Kwêna mwa kuvwija mushimi wa mâyi a kazeze dibwe to. Kaa, to! Kaa, to! Nansha mashika menze a bishi—a bishi, kaena mwa kuwuwija dibwe to. Neuvwije ciinà cya mâyi dibwe; anu mashika makese cyanaana aa neàcyénzè nanku. Nwamonu anyi?

Kadi cintu cyônsò cidi cinyungakana, ciikale ne Mwoyi munda mwaci, cidi cyendakana eku ne eku. Nenku kamwena mushindu wa kuvwija Mushimi wa mâyi a kazeze dibwe to. Nansha nyuma wa mu nyungulukilu wa mwaba awu mwikale wa dibungama munyi, Mushimi ewu udi misangu yônsò anu ne mwoyi. Sômbelâayi ku Mushimi awu.

¹³⁷ Nenku mêmè kumona mwaba awu, mvwa mwa kukuya ne kunwa mâyi a kuntwaku, nenku, kaa, ekelekele, mâyi miikale anu a cyashima! Kuyiku mwa kwabakaja mwoyi ne: “Ndi ndikonka, pângââfika kwine aku, ndi ndikonka ne ngawupeta kawuciyi upweka?” Utu anu upweka . . .

138 Mwena ferme wa kale wakangambila, wamba ne: “Kaaku mulume wakanwa mâyi a kuntwaku.” Ke yêyê ne: “Kawutuku mwanji kukeepela bunene anyi cinyi to. Udi anu wôwò mushimi umweumwe awu, mwikale anu utunkumuka kadi kuya keelela musulu wa Blue River wawa.”

139 Mêmè kudyambidila ne: “Kaa, ekelekele, mwaba bwîmpèwu wa kwikala kubikula mâyi’s we!” Mvwa mwa kuya lwa makàsà ntanta wa mile mujima [kilomeeta 1,6] kuumukila ku njila, bwa kufika mwine mwaba awu, bwalu uvwa mmwaba wa bushuwa ewu bwa kwikala kunwinaku mâyi. Kaa, mâyi miine awu bwîmpèwu’s we! Kaa, ekelekele!

Mvwa mwa—mvwa mwa kupatuka kuya kuntwaku mu mwaba wa cipeela awu, mu Arizona mpindyewu, ntu anu nkwelela meeji ne: “Mushimi mulengele awu wa kuntu kwaka, ngaadyololapu panshi ku luseke lwawu aku’s we!”

Bu mwakamba Davidi musangu kampana ne: “Kaa, ngîkalakù kabidi ne mushindu wa kunwa ku mushimi awu’s we!” Bu yêyê nanshà ne mushindu wa kukufika!

140 Nenukù mêmè kusòmbelakù panshi dituku dikwabo, ke kungenzekelaku kaacintu kaa tuseku. Ke mêmè kwamba ne: “Cidi cikupa disanka dîbà dyònsò nenukù ewu ncinyi? Ndi njingaku kupeta disanka dya mushindu awu. Mona’s, kacya ncutuku mwanji kukupeta mubungame to, kacya anu ngâbanga kulwa kaaba aka. Kakuyiku kantu nansha kamwe kaa kaleeja dibungama kùdî.” Mêmè ne: “Utu misangu yebe yònsò anu mùle tente ne disanka. Udi utupika ufùkuka ne ucyonkomoka. Nansha mu mushipu nansha mu mvula, kwikale mashika anyi luuya, mwònsò mwikalaku amu, utu misangu yònsò anu mùle tente ne disanka. Ncinyi cidi cikwenza ne. . .? Ncinyi, ncinyi ciine eci? Mbwalu ndi nnwa mâyi ebe anyi?”

“Bwǎla.”

Mêmè ne: “Ee, pàmwǎpa mbwalu tùlulù tùtu tunwa mâyi ebe, nenukù peebe munange ciine aci bikole.”

“Bwǎla.”

Mêmè ne: “Ee, kadi cidi cyenza ne wikale ufùkuka mushindu awu ncinyi? Cidi cyenza ne wikale ne disanka mushindu awu ncinyi? Cidi cyenza ne wikale misangu yònsò anu mùle ne disanka ncinyi?” Mêmè ne: “Mbwa padi—padi nyuunyi inwa mâyi ebe anyi?”

“To.”

“Mbwalu mêmè ndi nnwa mâyi ebe anyi?”

“To.”

Mêmè ne: “Cidi cyenza ne wikale misangu yònsò anu mùle ne disanka mushindu ewu ncinyi?”

141 Nunku bu mushimi awu ne mushindu wa kungandamu, nunku mmwambe nenku ewu: “Mwaneetu Branham, kî mbwa paudi unwa to; ntu mwanyishe ciine aci, ne bu mûndi mwa kupetsha ne nyuunyi. Ntu mpetsha ne muntu yônsò udi ne dijinga dya kunwa. Cintu cimwepele cidi cikengela wêwê kwenza nkulwa apa ne kunwa. Kadi, cidi cimpa disanka, kî mmêmè udi ufùkuka to, ncintu kampanda lwa munda emu, ciikale cinsaka. Ncintu kampanda cidi cyenza ne ngikale mfùkuka.”

142 Nunku ke mushindu udibi ne mwoyi udi mùle tente ne Nyuma. Anu mwakamba Yesu, Yêyè uvwa . . . Nwamonu’s, Yêyè mmunupe mishimi ya mâyi miikale ipweka too ne ku Mwoyi wa kashidi, mushimi wa mâyi a kazeeze, mushimi udi utunkumuka mùle uyiila ne panshi mwikale anu upweka ku musangu ne ku musangu. Nansha bakwabo baa mu ekeleeziya babande anyi bapweke, wêwê udi anu ku Mushimi awu.

Bwa cinyi bunudi bafwanyine kwangata ndongolwelu wa kale ne ciinà cya mâyi bya cyena mangumba, byûle tente ne twishì ne bikwabo byônsò, nunwa banyungulukile cintakanyi cya mâyi matengebele aci, panudi babiikidiibwe bwa kulwa ku Mpokolo, ku Mushimi wa mâyi a kazeeze?

143 Ndi anu ngeela meeji muvwawu usukuma, ne wela muulu wakidila, ne—ne usaba, ne useka, ne usanka, ne utupika, ne unaya ne disanka. Kwikalè mashika, mvula; kwikalè luuya lukole, mushipu, pavwa myaba mikwabo yônsò ya mu ditunga miikale yuminyina apu, wôwò uvwa ùfùkuka anu mwawu ne kale. Bwalu uvwa ufumina mu ndondo, mwele miji, mwinshi menemene mu mbwebwe.

144 Kaa, ngikaleku ne mwoyi ku luseke lwa Mushimi udi utunkumuka awu! Angataayi ndongolwelu yenu yônsò mikwatakaja kudi bantu inudi baswe ayi, mishimi yenu yônsò idi ne mâyi matengebele ayi, kadi ndekelaayi mêmè ndwe ku . . . anyi biinà bidi ne mâyi matengebele’s we. Kadi, ndekelaayi mêmè ndwe ku Mpokolo ewu, ndekelaayi mêmè ndwe kudi Yè kacya anu uula tente. Yêyè ke dyanyi Disanka. Yêyè ke bwanyi Bukênkè. Yêyè ke dyanyi—Yêyè ke dyanyi Dikanda. Yêyè ke aanyi Mâyì. Yêyè ke wanyi Mwoyi. Yêyè ke wanyi Mwondopi. Yêyè ke wanyi Musungidi. Yêyè ke wanyi Mfumu. Cyônsò cîndi naaci dijinga cidi cisanganyiibwa munda Mwende. Mbwa cinyi bûndi mwa kujinga kuya ku cintu cikwabo?

145 Mwaneetu wa balume, mwaneetu wa bakaji, kwênàku muswe kulwa ku Mpokolo ewu diloolo edi anyi? Kwêna muswe anyi, piikalabi ne kacya kutu mwanji kukuya, kwênàku muswe kuMwakidila diloolo edi patudi twinyika mitu yetu apa anyi?

146 Biinà bya mâyi byelè mitanta, bizololoka, bipweka ndambu ndambu, maalu a pa buloba miikale apwekelamu ndambu ndambu, bukooya bwa ku mayeeba ne bwa matuku makwabo.

Bwa cinyi kubenga Mushimi ewu, mudi bintakanyi abi kabiyi mwa kushaalamu, Mushimi munene ewu udi mûle tente ne Mashi, makoka mu mijilu ya Emanuwele? Bwa cinyi kwêna muswe kwakidila cyôci aci diloolo edi? Nzambi atukwacisheku diloolo edi, mu buloba bûme ebu, mudi nyoota isuma emu. Bu mwakamba muprofeta ne: “Yêyè udi Lubwebwe mu buloba bûme.” Yêyè ke Mpokolo awu. Kanwenaku baswe bwa kulwa kudiYe diloolo edi, mu myoyi yenu amu, patudi tusambila apa anyi?

¹⁴⁷ Taatu wa mu Dyulu munanga, kakwenaku mûngà Mpokolo to, bu mudi mujiki mwikale wimba ne: “Kakwena mpokolo mukwabo ûndi mumanye to; cintu cikwabo to pa kuumusha Mashi a Yesu.” Mwômò amu ke mûndi mulediibwe, ke mukolelemu; ndi muswe kwikala musòmbèlemù, ne kufwilamu, ne kubiikilamu ku lufu, mu Bwikadi Bwende. Misangu yònsò, Mukalenge, ndekele ngikaleku mu Bwikadi Bwende, bwalu kakwena mûngà mwaba ûndi mumanye to. Kakuyi twitabaayi, kakuyi dinanga; kakuyi dinanga to pa kuumusha Kilisto, kakuyi twitabaayi to pa kuumusha Kilisto, kakuyi mukanda to pa kuumusha Bible, kakuyi cîngà cintu nansha cimwe, kakuyi disanka to bwa pa kuumusha munda Mwende Yêyè. Bôbò baMuumushe mu mêmè, Eyi Nzambi, bintu bya pa buloba bînkadi mupetepete nansha byôbi biikale bûngi munyi, mbi—mbifwanyine kwikala anu bifwe, ndi mufwanyine kwikala nkaadi ndalakana anu ne byanza biteeka mu mutu. Bôbò baMuumushe mu mêmè, bwanyi’s bwâtùuku, Mukalenge. Kadi enzaku bwa Yêyè ikale munda mwanyi, pa dîbà adi ngondo wa dikumi ne mwibîdi udi usankisha anu mudi ngondo mwitânù amu, pa dîbà adi kakwena myaba ya luuya lukole ne kakwena myaba myûme to, nansha lufu lwine kalwena ne bucimunyi nansha bwa kânà to. Enzaku bwa twikale Nende Yêyè, Taatu. WâMufilakù wabûngi, wa uyila ne panshi, kudi mwena kwitabuuja yònsò mwaba ewu diloolo edi, bu mudibo kacya bindila mu nzubu emu.

¹⁴⁸ Nebikengele bwa bààbûngi baa kudibo kwendeshabo mashinyi njila mule diloolo edi, bu mwikalabo mwa kwalukila ku maabo, nenku enzaku bwa biikale badyambidila ne: “Mêmè ndi musòmbèle ku Mpokolo awu. Ke kûndi musòmbèle, mwikale nnwa mâyi a cyashima, ku dîbà ne ku dîbà.”

¹⁴⁹ Nenku piikalabo kabayi banji kupeta aci to, too ne mpindyewu, enzaku bwa baMupete mpindyewu, bwa baamona mwa kwangata Mpokolo awu kuya nende. “Nênye neenu; Nêngikalè neenu too ne kundekeelu kwa buloba.” Twênzèlèku bintu ebi, Taatu.

¹⁵⁰ Nenku mpindyewu patudi ne mitu yetu miinyika apa, kudiku muntu kampanda mu mwaba ewu, diloolo edi, anyi mbanganyi badiku bafwanyine kwamba ne: “Mukalenge, nda naanyi ku Mpokolo awu anu mpindyewu mene. Ncyèna mulwe mwaba ewu

anu bwa kuteeleja cyanaana to; ndi mulwe mwaba ewu mbwa kujandula Cintu kampanda. Ndi mulwe mwaba ewu mbwa kuKupeta Wêwè, Mukalenge. Ndi Neebe Wêwè dijinga diloolo edi. Lwâku mu mwoyi wanyi anu mpindyewu. Udiku mwa kuswa bwa kucyenza anyi, Mukalenge?" Nzambi anubeneshe. Mukalenge abeneshe umwe ne umwe.

¹⁵¹ Taatu, Wamonu byanza, nansha kuulu kwaka ne mu nyungulukilu wa cimanu, ne mu bibambalu bikwabo, ne pambelu. Wêwè—Wêwè wabamonu, Taatu. Ndi—ndi ndomba ne Wêwè ufile byônsò bidibo naabi dijinga. Pâmwâpa bavwa anu banwa ku ciinà kampanda cya kale, Mukalenge, ciikishilu kampanda cyanaana cya mu citupa cya njila mudi muntu kampanda muumbule ciinà, cikaadì citapile twîshî twa malongesha a pabwawu a mishindu yônsò, miikale avila Dîyî. Nyewu ndomba, Nzambi, bwa diloolo edi balwe kudi Yèyè Udi mwine Mpokolo awu, Mpokolo wa Mwoyi awu. Twènzèlèku nanku, Taatu. Nyewu mbalambula Kûdî mpindyewu mu Dîna dya Yesu.

¹⁵² Ne Wêwè mwine utu mungambile ne: "Wêwè mulombe nî ncinyi nî ncinyi mu Dîna Dyanyi, necyenjiibwe." Mpindyewu, ncivwa mwa kulomba bwalu ebu to, Mukalenge, bu mêmè nciyi mwele meeji ne nebwenjiibwe. Nunku mvwa—mvwa mwa kubwamba paanyi anu mu mushindu wa ne anu bu mukiiya utûtù twenzenza. Kadi ndi mbalombela bôbò, ne meeji aanyi matooke ônsò. Ndi mbalombela, mwitabuuje ne Wêwè neufile byûdî Wêwè mulaye.

¹⁵³ Nenku mpindyewu ndi mbumusha ku ciinà cya mâyi aci diloolo edi. Ndi mbumusha mwaba uvwabo banwa awu, kudibo kabayi basankishiibwe aku; mbafila ku ewu Mpokolo. Ne ngenza nunku mu Dîna dya Yesu Kilisto.

¹⁵⁴ Bakaadi Beebe Wêwè, Mukalenge. Enza biikale banwa kûdî Wêwè, Mâyî adi ne mwoyi, Mpokolo wa Mâyî adi ne mwoyi. Mu Dîna dya Yesu, mmûndî ndomba emu. Amen. Bifilaaku, Mukalenge.

Kaa, cya mushinga mukole mmusulu awu
Udi umvwija mutooke bu nêjè;
Kakwena mpokolo mukwabo ûndî mumanye,
Cintu nansha cimwe to pa kuumusha Mashi a
Yesu.

Ncinyi cidî mwa kusukula mpekaatu wanyi?
Cintu nansha cimwe to anu Mashi a Yesu.
Ncinyi cidî mwa kungalujulula?
Cintu nansha cimwe to anu Mashi a Yesu.
Kaa, . . .

Yesu, ondopa aba, Mukalenge! Enzaku bwalu ebu, Mukalenge, mu Dîna dya Yesu. Ndi ndomba, Nzambi, bwa Wêwè. . . ? . . . Wêwè udi mumanye bintu byônsò.

Kakwena mpokolo mukwabo ûndi mumanye,
Kaa, cintu nansha cimwe to anu Mashi a . . .

155 Anji elaa'yibi meeji pa bwalu abu, kakwena mpokolo mukwabo ûndi mumanye to! Ncyêna mumanye cîngà cintu to pa kuumusha Yêyè. Ncyêna njinga kumanya cîngà cintu to pa kuumusha Yêyè. Cintu nansha cimwe to pa kuumusha Mashi a Yesu! Kaa!

Kaa, cya mushinga mukole mmusulu
Udi umvwija mutooke bu nêjè;
Kakwena mpokolo mukwabo ûndi mumanye,
Kaa, cintu nansha cimwe to anu Mashi a Yesu.

156 Patudi tuwimbulula apa, tulabulanganaayi ku cyanza muntu ne muntu. Nudi banangangane muntu ne mukwende anyi? Kudiku muntu muneemu emu udi bwalu ne muntu mukwabo anyi? Piikalayeku, aye kabulongolola. Kî mmwômô anyi? Katuumuku mwaba ewu mushindu awu to. Nwamonu anyi? Pawikala bwalu ne muntu, nda kabulongolola, anu mpindyewu mene. Mpindyewu mene ngwebe mpunga bwa kuya kudiye, kwamba ne: “Mwaneetu wa balume, mwaneetu wa bakaji, mvwa mukwambe bwalu, mvwa mwele meeji kampanda. Ncivwa njinga kwamba nanku to. Mfwileku luse.” Nwamonu's, ke mushindu wa kucyenza ngwawu. Twikalaaayi ne Mpokolo anu munkanci mwetu menemene, dîbà dyônsò. Nwamonu anyi?

Kakwena mpokolo mukwabo ûndi mumanye,
Cintu nansha cimwe to anu Mashi a Yesu.

Kaa, cya mushinga mukole mmusulu
Udi umvwija mutooke bu nêjè;
Kaa, kakwena mpokolo mukwabo ûndi
mumanye,
Cintu nansha cimwe to anu Mashi a Yesu.

157 Kaa, Yêyè kêna ukemesha anyi? Kakwena mpokolo mukwabo to! Katwena baswe kupya twîshî twa bintu bikwabo to. Tukaadi batapuluke, bashiye maalu a pa buloba paanyima. Katucyena baswe kabidi matungulu a ayî ne biinà bya mâyî byelè mitanta bya Ejipitu to. Tudi mu lwendu ne Mukalenge Yesu, Lubwebwe lutuuta alu, amen, biikale tudya Manà a ku Dyulu, ne tunwa; tudya Cyakudya cya banjelo, ne tunwa ku Lubwebwe. Amen!

Kamwena mpokolo mukwabo ûndi mumanye,
Cintu nansha cimwe to anu Mashi a Yesu.

Mpindyewu twinyikaayi mitu yetu.

158 Tudi tulomba bwa Nzambi abeneshe muntu ne muntu wa kunudi ne mabenesha mabanjike, bwa ngàsà ne luse Byende biikale neenu mu lumingu lwônsò lulwalwa elu. Ne bu bwalu kampanda ne cya kwenzeka, byenze ne bu umwe wenu mwa kwongoloka kuya dyamwamwa dya cilàmbà cikudika

mpindyewu, nwavulukaayi ne mmêbà makesee cyanaana tulu ne diikisha too ne patwasangila. Vulukaayi, ne: “Aba badi ne mwoyi ne badi bashaale kabaakupangisha aba biikala balaale tulù to, bwalu Mpungi wa Nzambi, Mpungi wa ndekeelu awu. . .” Mwisambombo wáfumu ku didila. Nenku Mpungi wa ndekeelu awu, bu mudi Citampi cya ndekeelu, neikale Dilwa dya Mukalenge. “Neadile, ne bafwe mu Kilisto nebabiike dyambedi.” Mbiikishe anu cyanaana too ne pa diine dîbà adi.

¹⁵⁹ Nenku bu bôbò mwa kukutapa mputa, wavuluka ne:

Angata Dîna dya Yesu wëndè naadi,
 Bu ngabu ku buteyi bwônsò;
 Ne paakunyungulukila mateeta,
 Eyela anu Dîna dya cijila adi mu disambila.
 (Démons neyinyeeme.)

¹⁶⁰ Vulukaayi anu ne, tudi batekemene bwa kusangila neenu mwaba ewu mu diisambombo dilwalwa edi mu dinda. Nulwayi ne babeedi ne bantu badi mu ntatu. Nêngîkalè nnusambidila. Nwênù nsambidilaayi mpindyewu. Nenücyenzè anyi? Ambaayi ne: “Amen.” [Disangisha didi dyamba ne: “Amen.”—Muf.] Mêmè nênnüsambidilè, bwa Nzambi anubeneshe.

. . . Dîna adi mu disambila.

Dîna dya mushinga, Dîna dya mushinga, Eyi
 dya bupole be!
 Ditekemena dya buloba ne disanka dya Dyulu;
 Dîna dya mushinga, Eyi dya bupole be!
 Ditekemena dya buloba ne disanka dya Dyulu.

Twinamina Dîna dya Yesu,
 Tupona mikookwela ku makàsà Ende,
 Mfumu wa bamfumu mu Dyulu netuMwase
 cifulu cya butumbi,
 Paaajika lwendu lwetu.

Dîna dya mushinga, Dîna dya mushinga (kî
 ndya bupole ne dya mushinga anyi?)
 Ditekemena dya buloba ne disanka dya Dyulu;
 Dîna dya mushinga, Dîna dya mushinga, Eyi
 dya bupole be!
 Ditekemena dya buloba ne disanka dya Dyulu.

¹⁶¹ Misangu yônsò bitu anu bikole be bwa kunushiya. Nansha mûndi mumanye ne nudi nulakuka kapyà, kadi kudi anu cintu kampanda cya. . . Tuyaayi tûng, cituminyi cikwabo cimwe cyanaana cya cintu kampanda, nudi baswe kucyenza anyi? [Disangisha didi dyamba ne: “Amen.”—Muf.] Nudi baswe kucyenza anyi? *Mwonji Ûdi Ûswikakaja Ûbeneshiibwè*, mwaneetu wa bakaji. Mbanganyi badi bamanye musambu wa kale awu? Tuvwa ne ciibidilu cya kuwimba, kukaadi bidimu.

¹⁶² Nenku mwya ndyambidila, diloolo edi ne, “byanza bibidi, pa nkama, bikaadi bishaale,” patuvwa ne ciibidilu cya kwimba mwine musambu awu banyungulukile tabernacle, ne biikale bakwatangane ku byanza. *Mwonji Ûdì Ûswikakajà Ûbeneshiibwè*. Nkaadi mujiike bàábûngì baa kudibo, anu apa mu nkita emu. Mbindile. Nêmbàmònè cyakabidi. Ntu mbamona, ku musangu ne ku musangu, mu cikeena-kumona, pântù ntangila dyamwamwa dya cilàmbà cikudika. Badiku.

Twinyikaayi mitu yetu mpindyewu patudi twimba apa.

Mwonji udi uswikakaja myoyi yetu

Mu dinanga dya bwena Kilisto ubeneshiibwe;

Dyumvwangana . . .

Ndifwanangane ne dya ku Dyulu.

Patwikala . . .

Mpindyewu olola cyanza ukwate cyanza cya muntu kampanda.

. . .-tapuluka,

Mpindyewu inyika mutu webe.

Bidi bitùpa dikenga munda;

Kadi netwikale anu baswikakane mu myoyi,

Ne ditekemena dya kusangila kabibi.

¹⁶³ Ne mitu yetu miinyika. Ndi mpingajila mpaasata bulombodi bwa disangisha mpindyewu, bwa atangalaje . . .



BIINÀ BYÀ MÀYÌ BYELÈ MITANTA LUA64-0726E

(Broken Cisterns)

Diyiisha edi dya Mwaneetu William Marrion Branham, dyakayiishabo musangu wa kumpala mu Anglais mu dyalumingu diloolo, dya 26 ngondo wa mwandamutekete, 1964, mu Branham Tabernacle mu Jeffersonville, Indiana, U.S.A., ndyumusha pa mukaba wa mêyi ne dituuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2016 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org